



ရန်ကုန်မြို့တော်စည်ပင်သာယာ ရွေးကောက်ပွဲကော်မရှင်

ရပ်ကွက် သို့မဟုတ် ကျေးရွာအုပ်စု

စည်ပင်သာယာရေးကော်မရှင်အဖွဲ့ခွဲ လုပ်ငန်းလမ်းညွှန်



ဥရောပသမဂ္ဂ၏ အကူအညီဖြင့် ဖြန့်ဖြူးသည်။



မာတိကာ

အခန်း (၁) ။ ရပ်ကွက် သို့မဟုတ် ကျေးရွာအုပ်စု စည်ပင်သာယာရွေးကောက်ပွဲ ကော်မရှင်အဖွဲ့ခွဲများ၏ တာဝန်နှင့် လုပ်ပိုင်ခွင့်များ ၃

အခန်း (၂) ။ မဲဆန္ဒနယ်ကြေညာခြင်း ၄

အခန်း (၃) ။ မဲစာရင်းများပြုစုခြင်း ၅

အခန်း (၄) ။ ရွေးကောက်ပွဲဆိုင်ရာ ကြေညာချက်များ ထပ်ဆင့်ထုတ်ပြန်ခြင်း ၁၄

အခန်း (၅) ။ မဲရုံကိုယ်စားလှယ်နှင့် အကူကိုယ်စားလှယ်ခန့်ထားခြင်း ၁၅

အခန်း (၆) ။ မဲဆန္ဒနယ်ပြင်ပရောက် မဲဆန္ဒရှင်များ ကြိုတင်ဆန္ဒမဲပေးခြင်း ၁၆

အခန်း (၇) ။ ရွေးကောက်ပွဲနေ့၌ မိမိနှင့်သက်ဆိုင်သည့် မဲဆန္ဒနယ်၏ပြင်ပသို့ ခရီးဝေးသွားရန်ရှိသော မဲဆန္ဒရှင်များ ကြိုတင်ဆန္ဒမဲပေးခြင်း ၁၇

အခန်း (၈) ။ ရွေးကောက်ပွဲနေ့၌ မဲဆန္ဒနယ်အတွင်းတွင်ရှိသော်လည်း မဲရုံသို့ ကိုယ်တိုင်လာရောက် ဆန္ဒမဲမပေးနိုင်သော မဲဆန္ဒရှင်များ ကြိုတင်ဆန္ဒမဲပေးခြင်း ၂၁

အခန်း (၉) ။ မဲပေးရန်ပြင်ဆင်ခြင်း ၂၃

အခန်း (၁၀) ။ ထူးခြားသည့်အခြေအနေကြောင့်ဆန္ဒမဲမပေးနိုင်ခြင်း ၃၁

အခန်း (၁၁) ။ ရွေးကောက်ပွဲကျင်းပသည့်နေ့ရက်၌ မဲရုံများကိုကြီးကြပ်ခြင်း ၃၅

အခန်း (၁၂) ။ ဆန္ဒမဲရေတွက်ခြင်း ၃၈

အခန်း (၁၃) ။ အထွေထွေ ၄၆

အခန်း (၁) ။ ရပ်ကွက် သို့မဟုတ် ကျေးရွာအုပ်စု စည်ပင်သာယာ ရွေးကောက်ပွဲ ကော်မရှင်အဖွဲ့ခွဲများ၏ တာဝန်နှင့် လုပ်ပိုင်ခွင့်များ

၁။ ရပ်ကွက် သို့မဟုတ် ကျေးရွာအုပ်စု စည်ပင်သာယာရွေးကောက်ပွဲ ကော်မရှင် အဖွဲ့ခွဲ၏ တာဝန်နှင့် လုပ်ပိုင်ခွင့်များမှာ အောက်ပါအတိုင်းဖြစ်သည်-

- (က) ရွေးကောက်ပွဲတွင် ဆန္ဒမဲပေးနိုင်ရေးအတွက် ရပ်ကွက် သို့မဟုတ် ကျေးရွာအုပ်စုအလိုက် မဲစာရင်းများ စိစစ်ပြုစုခြင်း၊
- (ခ) စိစစ်ပြုစုထားသည့် မဲစာရင်းအား စုစည်း၍ သက်ဆိုင်ရာ ရပ်ကွက် သို့မဟုတ် ကျေးရွာအုပ်စု မဲစာရင်းအဖြစ် မြို့နယ် စည်ပင်သာယာရွေးကောက်ပွဲ ကော်မရှင်အဖွဲ့ခွဲသို့ တင်ပြခြင်း၊
- (ဂ) မြို့နယ်စည်ပင်သာယာရွေးကောက်ပွဲ ကော်မရှင်အဖွဲ့ခွဲက စိစစ် အတည်ပြုပြီးနောက် ယင်းမဲစာရင်း ကို သက်ဆိုင်ရာ ရပ်ကွက် သို့မဟုတ် ကျေးရွာအုပ်စု မဲစာရင်းအဖြစ် ထုတ်ပြန်ကြေညာခြင်း၊
- (ဃ) ရပ်ကွက် သို့မဟုတ် ကျေးရွာအုပ်စု မဲစာရင်းဆိုင်ရာ ပြင်ဆင်ခြင်း၊ ဖြည့်စွက်ခြင်း၊ ကန့်ကွက်ခြင်းများ နှင့်စပ်လျဉ်း၍ လက်ခံခြင်း၊ စိစစ်ခြင်း၊ ဆုံးဖြတ်ခြင်း၊
- (င) မဲရုံမှူးများ၏ လုပ်ငန်းတာဝန်များနှင့်စပ်လျဉ်း၍ ပံ့ပိုးကူညီခြင်း၊
- (စ) စည်ပင်သာယာရွေးကောက်ပွဲကော်မရှင်၊ မြို့နယ် စည်ပင်သာယာ ရွေးကောက်ပွဲ ကော်မရှင်အဖွဲ့ခွဲတို့က ဤနည်းဥပဒေများနှင့်အညီ ပေးအပ်သော လုပ်ငန်းတာဝန်များကို အချိန်နှင့်တစ်ပြေးညီ ဆောင်ရွက်ခြင်း။

အခန်း (၂) ။ မဲဆန္ဒနယ်ကြေညာခြင်း

၂။ ကော်မရှင်က သတ်မှတ်ကြေညာထားသည့် ရန်ကုန်မြို့တော် စည်ပင်သာယာရေး ကော်မတီနှင့် မြို့နယ်စည်ပင်သာယာရေး ကော်မတီများ၏ မဲဆန္ဒနယ်များအား သက်ဆိုင်ရာရွေးကောက်ပွဲများ မကျင်းပမီ အနည်းဆုံးရက်ပေါင်း ၃၀ ကြိုတင်၍ ရပ်ကွက် သို့မဟုတ် ကျေးရွာအုပ်စု စည်ပင်သာယာရေးကောက်ပွဲ ကော်မရှင် အဖွဲ့ခွဲများက ထပ်ဆင့်ကြေညာရမည်။

၃။ မဲဆန္ဒနယ်တစ်နယ်တွင်ပါဝင်သောအချို့ဒေသများ၌ ရွေးကောက်ပွဲကျင်းပရန် အခြေအနေမရှိလျှင် ထိုဒေသများ၌ ရွေးကောက်ပွဲကျင်းပခြင်းမပြုရန် စည်ပင်သာယာ ရွေးကောက်ပွဲကော်မရှင်က ဆုံးဖြတ်ကြေညာသည်ကို ရပ်ကွက် သို့မဟုတ် ကျေးရွာ အုပ်စု ကော်မရှင် အဖွဲ့ခွဲများ က ထပ်ဆင့်ကြေညာရမည်။

အခန်း (၃) ။ မဲစာရင်းများပြုစုခြင်း

၄။ သက်ဆိုင်ရာ မဲဆန္ဒနယ်အတွက် မဲစာရင်းပြုစုရာ၌ မဲစာရင်းတွင် ပါဝင်ခွင့်ရှိသူများ၏ အမည်များကို ပုံစံ (၁) တွင် မြန်မာအက္ခရာဖြင့် ရေးသွင်းရမည်။ ယင်းသို့ရေးသွင်းရာ၌ တိကျမှုမရှိလျှင် အင်္ဂလိပ်အက္ခရာဖြင့်လည်း ကွင်းစကွင်းပိတ် အတွင်း၌ ရေးသွင်းဖော်ပြနိုင်သည်။

၅။ ရပ်ကွက် သို့မဟုတ် ကျေးရွာအုပ်စု စည်ပင်သာယာရေးကော်မရှင်အဖွဲ့ခွဲများသည် မဲစာရင်းပြုစု ရာ၌ -

(က) ရပ်ကွက် သို့မဟုတ် ကျေးရွာအုပ်စု အုပ်ချုပ်ရေးမှူးကလည်းကောင်း၊ မြို့နယ်လူဝင်မှုကြီးကြပ်ရေးနှင့် အမျိုးသားမှတ်ပုံတင်ရေးဦးစီးဌာန ကလည်းကောင်း ပြုစုထားသည့်လူဦးရေစာရင်းကို ရယူအခြေခံပြီး ပြုစုရမည်။

(ခ) မိမိလက်ဝယ်သို့ ရပ်ကွက် သို့မဟုတ် ကျေးရွာအုပ်စု အုပ်ချုပ်ရေးမှူးက လည်းကောင်း၊ မြို့နယ်လူဝင်မှု ကြီးကြပ်ရေးနှင့် အမျိုးသားမှတ်ပုံ တင်ရေးဦးစီးဌာနကလည်းကောင်း ပြုစုထားသည့် လူဦးရေစာရင်း ရရှိပါက အောက်အပိုဒ် (ဂ) တွင် ဖော်ပြထားသူများမှအပ အောက်ဖော်ပြပါ အချက်များနှင့်ပြည့်စုံသည့် ဆန္ဒမဲပေးပိုင်ခွင့်ရှိသူများ အားစိစစ်၍ မဲစာရင်းအဖြစ် ပြုစုရမည် -

(၁) အိမ်ထောင်စုစာရင်း သို့မဟုတ် ယာယီအိမ်ထောင်စုစာရင်းဖြင့် နေထိုင်သူ သို့မဟုတ် မြို့တော်နယ်နိမိတ်အတွင်း ရန်ကုန်မြို့ တော် စည်ပင်သာယာရေးကော်မတီက စီမံခန့်ခွဲပိုင်ခွင့်ရှိ

သော ဧရိယာများတွင် တစ်ဆက်တစ်စပ်တည်း အခြေချနေထိုင်
သည်မှာ ရွေးကောက် ပွဲ ကျင်းပမည့်နေ့၌ တစ်နှစ်ပြည့်ကြောင်း
ခိုင်လုံသော အထောက်အထားပြနိုင်သူ၊*

(၂) နိုင်ငံသားစိစစ်ရေးကတ် သို့မဟုတ် အမျိုးသားမှတ်ပုံတင်ကတ်
သို့မဟုတ် ဧည့်နိုင်ငံသားကတ် သို့မဟုတ် နိုင်ငံသားပြုခွင့်
ရကတ်ရှိသူ သို့မဟုတ် အဆိုပါ ကတ်တစ်ခုခုကို
လျှောက်ထားဆဲ ဖြစ်ကြောင်း လူဝင်မှုကြီးကြပ်ရေးနှင့် ပြည်သူ့
အင်အား ဦးစီးဌာန၏ ထောက်ခံချက်ရရှိသူ၊

(၃) ရွေးကောက်ပွဲကျင်းပမည့်နေ့တွင် အသက် (၁၈) နှစ် ပြည့်သူ။

(ဂ) အောက်ဖော်ပြပါ လူပုဂ္ဂိုလ်များ မဲစာရင်းအတွင်း မပါဝင်စေရေး
ဂရုပြုဆောင်ရွက်ရမည် -

(၁) သာသနာ့ဝန်ထမ်း၊

(၂) ထောင်ဒဏ်ကျခံနေရသူ၊

(၃) စိတ်ပေါ့သွပ်နေသူဟု သက်ဆိုင်ရာဥပဒေက ပြဋ္ဌာန်းထားသည့်
အတိုင်း သတ်မှတ်ခြင်းခံရသူ၊

(၄) လူမွဲအဖြစ်သက်ဆိုင်ရာတရားရုံးက ကြေညာခြင်းခံထားရခြင်းမှ
လွတ်မြောက်ခွင့်မရသေးသူ၊

(၅) နိုင်ငံခြားသား သို့မဟုတ် နိုင်ငံခြားသားအဖြစ် ခံယူထားသူ၊

* ခိုင်လုံသောအထောက်အထားဆိုသည်မှာအိမ်ထောင်စုစာရင်းသို့မဟုတ်ယာယီအိမ်ထောင်စုစာရင်း
သို့မဟုတ် အိမ်ရှင်၊ အိမ်ဌား စာချုပ် သို့မဟုတ် သက်ဆိုင်ရာ ရပ်ကွက်အုပ်ချုပ်ရေးမှူး၏
ထောက်ခံချက် အစရှိသဖြင့် ရပ်ကွက် သို့မဟုတ် ကျေးရွာအုပ်စု စည်ပင်သာယာရေးကော်မရှင်
ကော်မရှင် အဖွဲ့ခွဲ၏ ဆင်ခြင်တုံတရားဖြင့် စိစစ်ရန်ဖြစ်သည်။

- (၆) တပ်မတော်တပ်ဌာနချုပ်၊ တပ်ရင်း၊ တပ်ဖွဲ့ဧရိယာအတွင်း နေထိုင်သည့် တပ်မတော်သားနှင့် မိသားစုဝင်များ၊
 - (၇) မြန်မာနိုင်ငံရဲတပ်ဖွဲ့ဌာနချုပ်လက်အောက်ခံ လုံခြုံရေး ရဲကွပ်ကဲမှုအဖွဲ့နှင့် အကျဉ်းဦးစီးဌာနဝင်းအတွင်း နေထိုင်သည့် ဝန်ထမ်းများနှင့် မိသားစုဝင်များ၊ ရဲတပ်ဖွဲ့ဝင်းများအတွင်း နေထိုင်သည့် တပ်ဖွဲ့ဝင်များနှင့် မိသားစုများ၊
 - (၈) မြို့တော်နယ်နိမိတ်အတွင်း ရန်ကုန်မြို့တော်စည်ပင်သာယာရေး ကော်မတီက စီမံခန့်ခွဲပိုင်ခွင့် ရှိသော ဧရိယာများတွင် တစ်ဆက်တစ်စပ်တည်း အခြေချနေထိုင်သည်မှာ ရွေးကောက်ပွဲ ကျင်းပမည့်နေ့၌ တစ်နှစ်ပြည့်တင်းခြင်း မရှိသူများ၊
 - (၉) နိုင်ငံသား သို့မဟုတ် ဧည့်နိုင်ငံသား သို့မဟုတ် နိုင်ငံသားပြုခွင့်ရသူ မဟုတ်သူများ၊
 - (၁၀) ရွေးကောက်ပွဲကျင်းပမည့်နေ့၌ အသက် (၁၈) နှစ် ပြည့်မီခြင်း မရှိသူများ။
- (ဃ) မဲစာရင်းကြေငြာသည့်အချိန်တွင် မိမိတို့ ရပ်ကွက် သို့မဟုတ် ကျေးရွာအုပ်စုအတွင်းရှိ ဆန္ဒမဲပေးပိုင်ခွင့်ရှိသူများ လာရောက် ကြည့်ရှုရန် ဆော်ဩပေးရမည်။

၆။ မိမိတို့ ရပ်ကွက် သို့မဟုတ် ကျေးရွာအုပ်စုအတွက် ပုံစံ (၁) ဖြင့် ပြုစုထားသော ရန်ကုန်မြို့တော် စည်ပင်သာယာရေးကော်မတီဝင်/ မြို့နယ်စည်ပင်သာယာရေး ကော်မတီဝင်မဲဆန္ဒနယ် မဲဆန္ဒရှင်စာရင်းများကို ရွေးကောက်ပွဲစတင်မကျင်းပမီ ကော်မရှင်က သတ်မှတ်သည့်အတိုင်း ကြိုတင်၍ကြေညာရမည်။ ယင်းမဲစာရင်းများကို ကြေညာသည့်အခါ သက်ဆိုင်ရာ ရပ်ကွက် သို့မဟုတ် ကျေးရွာအုပ်စု စည်ပင်သာယာ ရွေးကောက်ပွဲကော်မရှင်အဖွဲ့ခွဲသည် ထိုမဲစာရင်းနှင့်စပ်လျဉ်းသော ပုံစံ (၂) ကိုပါ

တစ်ပါတည်း ကြေညာရမည်။

၇။ ရပ်ကွက် သို့မဟုတ် ကျေးရွာအုပ်စု စည်ပင်သာယာရေးကော်မရှင် အဖွဲ့ခွဲက မဲစာရင်းများကြေညာပြီးနောက် ဆန္ဒမဲပေးပိုင်ခွင့်ရှိသူများ သည် သက်ဆိုင်ရာ မဲစာရင်းတွင် မိမိအမည်ပါဝင်ခြင်း ရှိ မရှိ ကို လာရောက်ကြည့်ရှုရန် ဆော်သြပေးရမည်။ သို့ရာတွင် ရွေးကောက်ပွဲနည်းဥပဒေ (၂၀) တွင် ပြဋ္ဌာန်းထားသည့်အတိုင်း သက်ဆိုင်ရာမဲစာရင်းတွင် မိမိအမည်ပါဝင်ခြင်း ရှိ မရှိကို လာရောက်ကြည့်ရှုရန်မှာ ဆန္ဒမဲပေးပိုင်ခွင့်ရှိသူ မဲဆန္ဒရှင်များ၏ တာဝန်ဖြစ်သည်။

၈။ ဆန္ဒမဲပေးပိုင်ခွင့်ရှိသူ မဲဆန္ဒရှင်များသည် မဲစာရင်းအား လာရောက်ကြည့်ရှုပြီးနောက် -

(က) မဲစာရင်း၌ မိမိအမည်ပါဝင်ခြင်းမရှိသေးပါက အမည်ထည့်သွင်းရန် တောင်းဆိုလွှာကို ပုံစံ (၃) ဖြင့် လည်းကောင်း၊ မဲစာရင်းပါအမည်နှင့် အခြားအချက်အလက်များအား ကန့်ကွက်ရန်ရှိပါက ကန့်ကွက်လွှာ ကို ပုံစံ (၄) ဖြင့်လည်းကောင်း၊ ပြင်ဆင်ရန်ရှိပါက ပြင်ဆင်လွှာကို ပုံစံ (၅) ဖြင့်လည်းကောင်း တင်သွင်းနိုင်သည်။

(ခ) ယင်းသို့တောင်းဆိုလွှာတင်သွင်းသူများ၏ အမည်စာရင်းကို သက်ဆိုင် ရာ ရပ်ကွက် သို့မဟုတ် ကျေးရွာ အုပ်စု စည်ပင်သာယာ ရွေးကော်မရှင် အဖွဲ့ခွဲက စိစစ်ပြီး ရွေးကော်မရှင်နည်းဥပဒေများနှင့် ညီညွတ်လျှင် မဲစာရင်း၌ ဖြည့်စွက်ဖော်ပြရမည်။

၉။ မဲစာရင်းနှင့်စပ်လျဉ်းသော တောင်းဆိုလွှာ၊ ကန့်ကွက်လွှာနှင့် ပြင်ဆင်လွှာများ တင်သွင်းရာ၌ -

(က) မဲစာရင်း၌ အမည်ထည့်သွင်းရန် တောင်းဆိုလွှာ ပုံစံ (၃)၊ မဲစာရင်းပါအမည်နှင့် အခြား အချက်အလက်များအား ကန့်ကွက်ရန် ရှိပါက ကန့်ကွက်လွှာ ပုံစံ (၄)၊ ပြင်ဆင်ရန်ရှိပါက ပြင်ဆင်လွှာ ပုံစံ

(၅) များကို မဲစာရင်းထုတ်ပြန်ကြေညာပြီးသည့်နေ့မှ ၇ ရက်အတွင်း သက်ဆိုင်ရာ ရပ်ကွက် သို့မဟုတ် ကျေးရွာအုပ်စု ကော်မရှင် အဖွဲ့ခွဲသို့ တင်သွင်းရမည်။

(ခ) မဲစာရင်း၌ အမည်ထည့်သွင်းရန် တောင်းဆိုလွှာတင်သွင်းသော ပုဂ္ဂိုလ်ကလည်းကောင်း၊ ယင်းပုဂ္ဂိုလ်က စာဖြင့်လွှဲအပ်ထားသော ကိုယ်စားလှယ်က လည်းကောင်း၊ တောင်းဆိုလွှာ ပုံစံ (၃) တွင် လက်မှတ်ရေးထိုး၍ ကိုယ်တိုင်ဖြစ်စေ၊ ကိုယ်စားလှယ်ကဖြစ်စေ တင်သွင်းရမည်။

(ဂ) မဲစာရင်း၌ အမည်ပါရှိသော ပုဂ္ဂိုလ်တစ်ဦးဦးကိုလည်းကောင်း၊ ထည့်သွင်းထားသော အချက်အလက်ကိုလည်းကောင်း၊ ကန့်ကွက်လို လျှင် သို့မဟုတ် ပြင်ဆင်လိုလျှင် ပုံစံ (၄) သို့မဟုတ် ပုံစံ (၅) တွင် ထိုသူနှင့် ပတ်သက်သော မဲစာရင်းပါ အချက်အလက်အားလုံးကို ထည့်သွင်းတင်ပြရမည်။ သို့ရာတွင် မိမိအမည် ပါဝင်ခြင်း မရှိသော အခြားရပ်ကွက် သို့မဟုတ် ကျေးရွာအုပ်စုမဲစာရင်း၌ပါရှိသော ပုဂ္ဂိုလ် များကို ကန့်ကွက်ခြင်း မပြုရ။

(ဃ) သက်ဆိုင်ရာ ရပ်ကွက် သို့မဟုတ် ကျေးရွာအုပ်စု စည်ပင်သာယာ ကော်မရှင်အဖွဲ့ခွဲသည်အထက်အပိုဒ်ခွဲ(က)တွင်သတ်မှတ်ထားသည့် ကာလအပိုင်းအခြားထက်ကျော်လွန်သော တောင်းဆိုလွှာ သို့မဟုတ် ကန့်ကွက်လွှာ သို့မဟုတ် ပြင်ဆင်လွှာကို လက်ခံခြင်းမပြုရ။

(င) သက်ဆိုင်ရာရပ်ကွက် သို့မဟုတ် ကျေးရွာအုပ်စု စည်ပင်သာယာ ကော်မရှင်အဖွဲ့ခွဲသည် တစ်ဦးတစ်ယောက်၏ အမည်ကို မဲစာရင်း၌ ထည့်သွင်းခြင်းမပြုမီအထက်အပိုဒ်(၅)တွင်ပြဋ္ဌာန်းထားသည့်အတိုင်း စိစစ်ရမည်။

၁၀။ မဲစာရင်းနှင့်စပ်လျဉ်းသော တောင်းဆိုလွှာ၊ ကန့်ကွက်လွှာနှင့် ပြင်ဆင်လွှာများ တင်သွင်းပြီးနောက်တွင် -

- (က) ရပ်ကွက် သို့မဟုတ် ကျေးရွာအုပ်စု စည်ပင်သာယာရေးကော်မရှင်ပွဲ ကော်မရှင်အဖွဲ့ခွဲသည် မဲစာရင်းနှင့်စပ်လျဉ်းသော တောင်းဆိုလွှာ၊ ပြင်ဆင်လွှာ သို့မဟုတ် ကန့်ကွက်လွှာများကို လက်ခံရန် သို့မဟုတ် ငြင်းပယ်ရန် ဆုံးဖြတ်နိုင်သည်။
- (ခ) ရပ်ကွက် သို့မဟုတ် ကျေးရွာအုပ်စု စည်ပင်သာယာရေးကော်မရှင်ပွဲ ကော်မရှင်အဖွဲ့ခွဲသည် တောင်းဆိုလွှာ၊ ပြင်ဆင်လွှာ သို့မဟုတ် ကန့်ကွက်လွှာကို လက်ခံလျှင်ဖြစ်စေ၊ ငြင်းပယ်လျှင်ဖြစ်စေ ယင်းသို့ လက်ခံခြင်း သို့မဟုတ် ငြင်းပယ်ခြင်းဖြစ်ကြောင်း ကို တောင်းဆိုလွှာ၊ ပြင်ဆင်လွှာ သို့မဟုတ် ကန့်ကွက်လွှာ တင်သွင်းသူထံသို့ တောင်းဆိုလွှာ၊ ပြင်ဆင်လွှာ သို့မဟုတ် ကန့်ကွက်လွှာ တင်သွင်းသည့် နေ့မှစ၍ ၇ ရက်အတွင်း အကြောင်းကြားစာ ပေးပို့ရမည်။
- (ဂ) သက်ဆိုင်ရာ ရပ်ကွက် သို့မဟုတ် ကျေးရွာအုပ်စု စည်ပင်သာယာ ရွေးကောက်ပွဲ ကော်မရှင်အဖွဲ့ခွဲ၏ ဆုံးဖြတ်ချက်ကို မကျေနပ်လျှင် အထက်အပိုဒ်ခွဲ (ခ) အရ ပေးပို့သည့် အကြောင်းကြားစာကို လက်ခံရရှိသည့်နေ့မှစ၍ ၃ ရက် အတွင်း သက်ဆိုင်ရာမြို့နယ် စည်ပင်သာယာရေးကော်မရှင်ပွဲ ကော်မရှင်အဖွဲ့ခွဲသို့ အယူခံနိုင်သည်။ မြို့နယ်စည်ပင်သာယာရေးကော်မရှင်ပွဲ ကော်မရှင်အဖွဲ့ခွဲသည် အယူခံလွှာ ရရှိသောအခါ အမှုတွဲဖွင့်လှစ်၍ လိုအပ်သည်များစိစစ်ပြီး ဆောလျင်စွာ ဆုံးဖြတ်ချက်ချမှတ်ရမည်။ သက်ဆိုင်ရာ မြို့နယ် စည်ပင်သာယာရေးကော်မရှင်ပွဲ ကော်မရှင်အဖွဲ့ခွဲ၏ ဆုံးဖြတ်ချက်သည် ရန်ကုန်မြို့တော်စည်ပင်သာယာရေးဥပဒေပုဒ်မ ၂၀ နှင့် ရွေးကောက်ပွဲ

နည်းဥပဒေ ၁၁ ပါ ပြဋ္ဌာန်းချက်များမှအပ အပြီးအပြတ်ဖြစ်စေရမည်။

(ဃ) မြို့နယ်စည်ပင်သာယာရွေးကောက်ပွဲ ကော်မရှင်အဖွဲ့ခွဲ၏ ဆုံးဖြတ်ချက်ကို သက်ဆိုင်ရာ ရပ်ကွက် သို့မဟုတ် ကျေးရွာ အုပ်စု စည်ပင်သာယာရွေးကောက်ပွဲ ကော်မရှင်အဖွဲ့ခွဲသို့ ပေးပို့ရမည်။ ယင်းရပ်ကွက် သို့မဟုတ် ကျေးရွာအုပ်စု စည်ပင်သာယာရွေးကောက်ပွဲ ကော်မရှင်အဖွဲ့ခွဲသည် မြို့နယ်စည်ပင်သာယာရွေးကောက်ပွဲ ကော်မရှင်အဖွဲ့ခွဲ၏ ဆုံးဖြတ်ချက်နှင့်အညီ ဆက်လက်ဆောင်ရွက်ရမည်။

(င) မြို့နယ် စည်ပင်သာယာရွေးကောက်ပွဲ ကော်မရှင်အဖွဲ့ခွဲတွင် အယူခံမှုမပြီးပြတ်သေးသော်လည်း မဲစာရင်းတွင် အမည်ပါရှိပြီး ဖြစ်သော သူအား မဲမပေးရဟု တားမြစ်ခြင်းမပြုရ။ ယင်းအခွင့်အရေး အရ ပေးပြီးဖြစ်သော ဆန္ဒမဲသည်လည်း တရားဝင် ဖြစ်စေရမည်။

၁၁။ အထက်အပိုဒ် ၁၈ (ဃ) တွင် မည်သို့ပင်ဆိုထားစေကာမူ -

(က) မဲစာရင်းတွင် ဆန္ဒမဲပေးပိုင်ခွင့်ရှိသူအချို့၏အမည်များသည်အစုအဝေး အလိုက် ကျန်ရစ်ခဲ့ကြောင်း တွေ့ရှိ၍ ကော်မရှင်က ထိုအမည်များကို ရွေးကောက်ပွဲမကျင်းပမီ ခုနစ်ရက်ထက် နောက်မကျစေဘဲ နောက်ဆက်တွဲမဲစာရင်းတွင် ထည့်သွင်းစေရန် ခွင့်ပြုပါက ရပ်ကွက် သို့မဟုတ် ကျေးရွာအုပ်စု စည်ပင်သာယာရွေးကောက်ပွဲ ကော်မရှင်အဖွဲ့ခွဲက နောက်ဆက်တွဲမဲစာရင်းအဖြစ် ထည့်သွင်းပေးရမည်။

(ခ) ဆန္ဒမဲပေးပိုင်ခွင့်ရှိသူ တစ်ဦးဦး၏အမည်သည် မဲဆန္ဒနယ်တစ်နယ် ထက်ပိုသော မဲဆန္ဒနယ်များ၏ မဲစာရင်းများတွင် ပါရှိနေပါက မဲဆန္ဒရှင်၏ဆန္ဒနှင့်အညီ ၎င်းမဲပေးလိုသည့် မဲဆန္ဒနယ်တွင် မဲပေးနိုင်

ရန် အတွက် အဆိုပါမဲပေးလိုသည့် မဲဆန္ဒနယ်နှင့်သက်ဆိုင်သည့် မြို့နယ်စည်ပင်သာယာရေးကော်မရှင် ကော်မရှင်အဖွဲ့ခွဲက စီစဉ် ဆောင်ရွက်ပေးရမည်။ ထို့နောက် ယင်းမြို့နယ် စည်ပင်သာယာ ရွေးကောက်ပွဲ ကော်မရှင်အဖွဲ့ခွဲသည် ထိုသူ၏အမည်အား မိမိမဲဆန္ဒနယ်၏ မဲစာရင်းတွင်ထည့်သွင်းပြီးကြောင်းနှင့် အခြား မဲဆန္ဒနယ်များရှိ မဲစာရင်းများတွင် ထိုသူ၏အမည်ကို ပယ်ဖျက် ပေးရန် အမည်စာရင်းပါရှိနေသည့် သက်ဆိုင်ရာမြို့နယ် စည်ပင် သာယာရေးကော်မရှင် ကော်မရှင်အဖွဲ့ခွဲ အသီးသီးထံသို့ အကြောင်း ကြားရမည်။

- (ဂ) ဆန္ဒမဲပေးပိုင်ခွင့်ရှိသူ တစ်ဦး၏ အမည်သည် မဲဆန္ဒနယ်တစ်ခု အတွင်းတွင်ရှိသော ရပ်ကွက် သို့မဟုတ် ကျေးရွာအုပ်စု တစ်ခုထက် ပိုသည့် မဲစာရင်းများတွင်ပါရှိနေပါက မဲဆန္ဒရှင်၏ဆန္ဒနှင့်အညီ ၎င်းမဲပေးလိုသည့် ရပ်ကွက် သို့မဟုတ် ကျေးရွာအုပ်စုတွင် မဲပေးနိုင်ရန်အတွက် မြို့နယ်စည်ပင်သာယာရေးကော်မရှင် ကော်မရှင် အဖွဲ့ခွဲက သက်ဆိုင်ရာရပ်ကွက် သို့မဟုတ် ကျေးရွာအုပ်စု စည်ပင်သာယာရေးကော်မရှင် ကော်မရှင်အဖွဲ့ခွဲသို့ အကြောင်းကြား စီစဉ်ပေးရမည်။ ထို့နောက် မိမိ မြို့နယ်အတွင်းရှိ အခြားသော ရပ်ကွက် သို့မဟုတ် ကျေးရွာအုပ်စုရှိ မဲစာရင်းများမှ ထိုသူ၏အမည်ကို ပယ်ဖျက်စေရန်ညွှန်ကြားရမည်။

၁၂။ မဲစာရင်း၏ စာမျက်နှာတိုင်းတွင် ရပ်ကွက် သို့မဟုတ် ကျေးရွာအုပ်စု စည်ပင်သာယာရေးကော်မရှင် ကော်မရှင်အဖွဲ့ခွဲ ဥက္ကဋ္ဌ နှင့် အတွင်းရေးမှူးတို့ က လက်မှတ်ရေးထိုး၍ အတည်ပြုထားသော သက်ဆိုင်ရာ ရပ်ကွက် သို့မဟုတ် ကျေးရွာအုပ်စု၏ မဲစာရင်း ၂ စုံကို မြို့နယ်စည်ပင်သာယာရေးကော်မရှင် ကော်မရှင် အဖွဲ့ခွဲသို့ ပေးပို့ရမည်။ မြို့နယ် စည်ပင်သာယာရေးကော်မရှင် ကော်မရှင်အဖွဲ့ခွဲက မဲဆန္ဒနယ်အလိုက် စုစည်းရမည်။

၁၃။ မဲဆန္ဒနယ်တစ်နယ်၏ မဲစာရင်းတွင်ပါဝင်သူသည် ယင်းမဲဆန္ဒနယ်တွင်သာ မဲပေးခွင့် ရှိစေရမည်။

၁၄။ ရပ်ကွက် သို့မဟုတ် ကျေးရွာအုပ်စု စည်ပင်သာယာရွေးကောက်ပွဲ ကော်မရှင် အဖွဲ့ခွဲများအနေဖြင့် မဲစာရင်းနှင့်စပ်လျဉ်းသည့် ကိစ္စအဝဝကို ဆောင်ရွက်ရာတွင် ပြည့်စုံမှန်ကန်သော မဲစာရင်းဖြစ်ပေါ်စေရေးကို နှလုံးသွင်းဆောင်ရွက်ရမည်။

အခန်း (၄) ။ ရွေးကောက်ပွဲဆိုင်ရာ ကြေညာချက်များ ထပ်ဆင့် ထုတ်ပြန်ခြင်း

၁၅။ စည်ပင်သာယာရေးကော်မရှင်က လက်ခံအတည်ပြုပြီးဖြစ်သော ကိုယ်စားလှယ်လောင်းများ၏ အမည်စာရင်းကို အကွာရာစဉ်အလိုက် ပုံစံ (၁၀)၊ ပုံစံ (၁၀-က)၊ ပုံစံ (၁၀-ခ) နှင့် ပုံစံ (၁၀-ဂ) တို့ဖြင့် ပြုစု၍ မဲဆန္ဒနယ်အလိုက် ထုတ်ပြန်ကြေညာသွားမည်ဖြစ်သည်။ ယင်းသို့ ထုတ်ပြန်ကြေညာထားသည့် ပုံစံ (၁၀)၊ ပုံစံ (၁၀-က)၊ ပုံစံ (၁၀-ခ) နှင့် ပုံစံ (၁၀-ဂ) တို့၏ မိတ္တူတစ်စောင်စီကို ရပ်ကွက် သို့မဟုတ် ကျေးရွာအုပ်စု စည်ပင်သာယာရေးကော်မရှင်က အဖွဲ့ခွဲရုံးများရှိ အများပြည်သူမြင်တွေ့နိုင်သောနေရာများတွင် ထပ်ဆင့် ကပ်ထားကြေညာပေးရမည်။

အခန်း (၅) ။ မဲရုံကိုယ်စားလှယ်နှင့် အကူကိုယ်စားလှယ်ခန့်ထားခြင်း

၁၆။ ရွေးကောက်ပွဲနည်းဥပဒေ ၃၅ အရ ကိုယ်စားလှယ်လောင်းများသည် မဲရုံကိုယ်စားလှယ်နှင့် အကူကိုယ်စားလှယ်များကို ခန့်အပ်နိုင်သည်။

၁၇။ မဲရုံကိုယ်စားလှယ်နှင့် အကူကိုယ်စားလှယ် ခန့်အပ်ရာတွင် -

- (က) ကိုယ်စားလှယ်လောင်းသည် သက်ဆိုင်ရာ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲသို့ မဲရုံကိုယ်စားလှယ်နှင့် အကူကိုယ်စားလှယ်အသီးသီးအတွက် ခန့်စာနှစ်စောင်ကို ပုံစံ (၈) ဖြင့် ရွေးကောက်ပွဲနေ့ မတိုင်မီ အနည်းဆုံး ၇ ရက် ကြိုတင်၍ ပေးပို့ရမည်။
- (ခ) ရပ်ကွက် သို့မဟုတ် ကျေးရွာအုပ်စု စည်ပင်သာယာရွေးကောက်ပွဲ ကော်မရှင်အဖွဲ့ခွဲသည် ပုံစံ (၈) ဖြင့် ကိုယ်စားလှယ်လောင်းက ပေးပို့သော ခန့်စာတွင်ပါရှိသည့် မဲရုံကိုယ်စားလှယ်နှင့် အကူ ကိုယ်စားလှယ်တို့အား သဘောတူလျှင် ၎င်းတို့၏ ဓာတ်ပုံပေါ်၌ တံဆိပ်ရိုက်နှိပ်၍ တစ်စောင်စီကို ကိုယ်စားလှယ်လောင်းထံသို့ ပြန်လည် ပေးအပ်ရမည်။
- (ဂ) မဲရုံကိုယ်စားလှယ် သို့မဟုတ် အကူကိုယ်စားလှယ်နတ်ထွက်လျှင်ဖြစ် စေ၊ ကွယ်လွန်လျှင်ဖြစ်စေ၊ ကိုယ်စားလှယ်လောင်းက ယင်းအား ခန့်ထားခြင်းမှ ရုပ်သိမ်းလျှင်ဖြစ်စေ သက်ဆိုင်ရာ ရပ်ကွက်နှင့် ကျေးရွာ အုပ်စု ကော်မရှင်အဖွဲ့ခွဲသို့ ပုံစံ (၈-က) ဖြင့်တင်ပြရမည်။ ထို့နောက် ပုံစံ (၈) ဖြင့် အခြားသူ တစ်ဦးကို မဲရုံကိုယ်စားလှယ် သို့မဟုတ် အကူကိုယ်စားလှယ်အဖြစ် ကိုယ်စားလှယ်လောင်းက ရပ်ကွက်နှင့် ကျေးရွာအုပ်စု စည်ပင်သာယာရွေးကောက်ပွဲ ကော်မရှင်အဖွဲ့ခွဲ၏ သဘောတူညီချက်ဖြင့် အစားထိုး ခန့်ထားနိုင်သည်။

အခန်း (၆) ။ မဲဆန္ဒနယ်ပြင်ပရောက် မဲဆန္ဒရှင်များ ကြိုတင်ဆန္ဒမဲပေးခြင်း

၁၈။ ရွေးကောက်ပွဲနည်းဥပဒေ ၄၄ အရ သက်ဆိုင်ရာ မဲဆန္ဒနယ်၏ ပြင်ပတွင်ရောက်ရှိနေသော အောက်ဖော်ပြပါ ပုဂ္ဂိုလ်များသည် သက်ဆိုင်ရာ မဲဆန္ဒနယ်အသီးသီးအတွက် ကြိုတင်ဆန္ဒမဲလက်မှတ်ဖြင့် ဆန္ဒမဲပေးပိုင်ခွင့်ရှိသည် -

(က) အချုပ်ခံနေရသူများ၊

(ခ) ဆေးရုံသို့တက်ရောက်နေရသော အတွင်းလူနာများ။

၁၉။ အထက်ဖော်ပြပါ မဲဆန္ဒရှင်များနှင့်စပ်လျဉ်း၍ အဆိုပါမဲဆန္ဒရှင်များ ဖြည့်စွက်ပြီးသော ပုံစံ (၁၃-က) များကို မြို့နယ် ကော်မရှင်အဖွဲ့ခွဲက ပေးပို့လာပါက ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲသည် ယင်းပုံစံများကိုစိစစ်၍ ယင်းသို့ ကြိုတင်ဆန္ဒမဲလက်မှတ်ဖြင့် ဆန္ဒမဲပေးရမည့် သက်ဆိုင်ရာ မဲဆန္ဒနယ် ပြင်ပရောက် ဆန္ဒမဲပေးပိုင်ခွင့်ရှိသူများ၏ စာရင်းကို ပုံစံ (၁၃-ခ) ဖြင့် သီးခြား ရေးမှတ်ထားပြီး စာရင်းမိတ္တူနှစ်စောင်ကို မြို့နယ်ကော်မရှင်အဖွဲ့ခွဲသို့ပေးပို့၍ မိတ္တူ တစ်စောင်ကို မိမိရုံးတွင် ကပ်ထားရမည်။ အကယ်၍ မိမိပြုစုထားသည့် မဲစာရင်း ပုံစံ (၁) တွင် ယင်းတို့၏အမည်စာရင်း မပါရှိသေးပါက အထက်အပိုဒ် ၅ နှင့်အညီစိစစ်၍ မဲစာရင်း၌ ဖြည့်စွက်ပေးရမည်။

အခန်း (၇) ။ ရွေးကောက်ပွဲနေ့၌ မိမိနှင့်သက်ဆိုင်သည့် မဲဆန္ဒနယ်၏ ပြင်ပသို့ ခရီးဝေးသွားရန်ရှိသော မဲဆန္ဒရှင်များ ကြိုတင်ဆန္ဒမဲပေးခြင်း

၂၀။ ရွေးကောက်ပွဲနည်းဥပဒေ ၄၁ (က) အရ ရွေးကောက်ပွဲကျင်းပသောနေ့ရက်၌ မိမိနှင့်သက်ဆိုင်သည့် မဲဆန္ဒနယ်၏ ပြင်ပသို့ ခရီးဝေးသွားရန်ရှိသူတစ်ဦးသည် ကြိုတင်ဆန္ဒမဲလက်မှတ်ဖြင့် သက်ဆိုင်ရာ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲထံ ကြိုတင်၍ ဆန္ဒမဲပေးနိုင်သည်။ ယင်းသို့ ဆန္ဒမဲပေးရာတွင် မဲဆန္ဒနယ်၏ ပြင်ပသို့ ခရီးဝေးသွားရန် ရှိကြောင်း ခိုင်လုံသောအထောက်အထား ** တင်ပြရမည်။

၂၁။ ရွေးကောက်ပွဲနည်းဥပဒေ ၄၁ (ဃ) အရ ကော်မရှင်က သတ်မှတ်ထားသော ရက်အတွင်း အထက်အပိုဒ် ၂၀ ပါ မဲဆန္ဒရှင်များ လာရောက်လျှောက်ထားပါက ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲသည် အထောက်အထားခိုင်လုံမှု ရှိ မရှိ စိစစ်ပြီး ကြိုတင်ဆန္ဒမဲပေးနိုင်ရန် စီစဉ်ပေးရမည်။

၂၂။ ရွေးကောက်ပွဲနည်းဥပဒေ ၄၁ (ဂ) အရ ရွေးကောက်ပွဲကျင်းပသောနေ့၌ မဲစာရင်းပါရှိရာဒေသမှ ကျော်လွန်၍ သွားရောက်တာဝန်ထမ်းဆောင်ရသော ဝန်ထမ်း သို့မဟုတ် ရဲတပ်ဖွဲ့ဝင်များက ကြိုတင်ဆန္ဒမဲပေးလိုပါက ကြိုတင်ဆန္ဒမဲ လက်မှတ်ဖြင့် ဆန္ဒမဲပေးနိုင်ရန် သက်ဆိုင်ရာ ရပ်ကွက် သို့မဟုတ် ကျေးရွာအုပ်စု စည်ပင်သာယာရေးကော်မရှင်အဖွဲ့ခွဲက စီစဉ်ပေးရမည်။

၂၃။ ရွေးကောက်ပွဲနည်းဥပဒေ ၄၁ (ဃ) အရ ကော်မရှင်က သတ်မှတ်ထားသော

** ခိုင်လုံသောအထောက်အထားဆိုသည်မှာ သက်ဆိုင်ရာ မဲဆန္ဒရှင်၏ အထက်အရာရှိ သို့မဟုတ် လုပ်ငန်းတာဝန်ခံ သို့မဟုတ် ရပ်ကွက် သို့မဟုတ် ကျေးရွာအုပ်ချုပ်ရေးမှူး၏ ထောက်ခံချက် အစရှိသဖြင့် ရပ်ကွက် သို့မဟုတ် ကျေးရွာအုပ်စု စည်ပင်သာယာရေးကော်မရှင်အဖွဲ့ခွဲ၏ ဆင်ခြင်တုံတရားဖြင့် စိစစ်ရန်ဖြစ်သည်။

ရက်အတွင်း အထက်အပိုဒ် ၂၂ ပါ မဲဆန္ဒရှင်များ လာရောက် လျှောက်ထားပါက ရပ်ကွက် သို့မဟုတ် ကျေးရွာအုပ်စု စည်ပင်သာယာရေးကော်မရှင် ကော်မရှင်အဖွဲ့ခွဲသည် -

(က) သက်ဆိုင်ရာ ဝန်ထမ်းအကြီးအမှူး ၏ ထောက်ခံစာကို တောင်းယူ၍ လက်ခံသိမ်းဆည်းထားရမည်။

(ခ) မူလမဲစာရင်း ပုံစံ (၁) ၌ လျှောက်ထားသူ၏ အမည်ပါဝင်ခြင်း ရှိ မရှိ စိစစ်ရမည်။

၂၄။ အထက်အပိုဒ် ၂၀ နှင့် ၂၂ ပါ ဆန္ဒမဲပေးပိုင်ခွင့်ရှိသူများ ကြိုတင်ဆန္ဒမဲပေးခြင်းကို သက်ဆိုင်ရာ ကိုယ်စားလှယ်လောင်း၊ ရွေးကောက်ပွဲကိုယ်စားလှယ်၊ မဲရုံကိုယ်စားလှယ်၊ အကူကိုယ်စားလှယ်နှင့် ရွေးကောက်ပွဲ လေ့လာသူများ လာရောက်ကြည့်ရှုနိုင်သည်။

၂၅။ ကြိုတင်ဆန္ဒမဲလက်မှတ်ကို တောင်းဆိုသူသည် သူတစ်ပါးအယောင်ဆောင် သော ပြစ်မှုကိုကျူးလွန်သူဖြစ်ကြောင်း ကိုယ်စားလှယ်လောင်းကဖြစ်စေ၊ ယင်း၏ ရွေးကောက်ပွဲ ကိုယ်စားလှယ်ကဖြစ်စေ၊ ရပ်ကွက် သို့မဟုတ် ကျေးရွာအုပ်စု စည်ပင် သာယာရေးကော်မရှင်အဖွဲ့ခွဲက သင့်လျော်သည်ဟု ထင်မြင်သူကဖြစ်စေ ကန့်ကွက်လာလျှင် ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲသည် ပုံစံ (၁၄) တွင် လိုအပ်သည်များဖြည့်စွက်၍ ထိုဆန္ဒမဲလက်မှတ်တောင်းဆိုသူကို လက်မှတ်ရေးထိုးစေရမည်။ ကန့်ကွက်သူများကိုလည်း လက်မှတ်ရေးထိုးစေရမည်။ စာမရေးတတ်လျှင် လက်ဝဲလက်မ လက်ဗွေနှိပ်စေရမည်။ ကြိုတင်ဆန္ဒမဲလက်မှတ် တောင်းဆိုသူက သတ်မှတ်ပုံစံတွင် ဖြည့်စွက်ခြင်း၊ လက်မှတ်ရေးထိုးခြင်း မပြုလျှင် ထိုသူအား ဆန္ဒမဲပေးခွင့်မပြုရ။

၂၆။ ရပ်ကွက် သို့မဟုတ် ကျေးရွာအုပ်စု စည်ပင်သာယာရေးကော်မရှင် ကော်မရှင် အဖွဲ့ခွဲသည် ကြိုတင်ဆန္ဒမဲပေးခွင့် ပြုသည်ဖြစ်စေ၊ မပြုသည်ဖြစ်စေ ထိုအကြောင်းအရာ များနှင့် မိမိ၏ဆုံးဖြတ်ချက်တို့ကို ပုံစံ (၁၄) တွင် ရေးမှတ်ထားရမည်။

၂၇။ အထက်အပိုဒ် ၂၁၊ ၂၃၊ ၂၅ နှင့် ၂၆ ပါ လုပ်ငန်းများဆောင်ရွက်ပြီးပါက ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲသည် အဆိုပါမဲဆန္ဒရှင်များ ဆန္ဒမဲ ပေးနိုင်ရေးအတွက် အောက်ပါအတိုင်း ဆောင်ရွက်ရမည် -

- (က) မိမိရုံးတွင် ကြိုတင်ဆန္ဒမဲပေးနိုင်ရေး စီစဉ်ဆောင်ရွက်ပေးရမည်။***
- (ခ) အဆိုပါ မဲဆန္ဒရှင်များအတွက် ကြိုတင်ဆန္ဒမဲလက်မှတ်များ ထုတ်ပေးရာတွင် ကြိုတင်ဆန္ဒမဲလက်မှတ်၏ ကျောဘက်တွင် မိမိကော်မရှင်အဖွဲ့ခွဲ၏ တံဆိပ်ရိုက်နှိပ်ပြီး တာဝန်ခံထုတ်ပေးသူ အမည်ဖော်ပြ၍ လက်မှတ်ရေးထိုး ထုတ်ပေးရမည်။
- (ဂ) ဆန္ဒပြုပြီးသော ကြိုတင်ဆန္ဒမဲလက်မှတ်ပါ စာအိတ်များထည့်သွင်းရန် မဲပုံးများကို ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲ အဖွဲ့ဝင်များနှင့် မဲရုံကိုယ်စားလှယ်အပါအဝင် ရောက်ရှိနေသူများအား ပြသပြီး ချိပ်ပိတ်ရမည်။
- (ဂ) မဲဆန္ဒရှင်များ ဆန္ဒပြုပြီးသည့် ကြိုတင်ဆန္ဒမဲလက်မှတ်များပါရှိသည့် စာအိတ်များကို ချိတ်ပိတ်ထားသော မဲပုံးဖြင့် လုံခြုံစွာ ထိန်းသိမ်းရမည်။
- (ဃ) ယင်းသို့ ကြိုတင်ဆန္ဒမဲပေးသူများ၏ အမည်စာရင်းကို ယင်းတို့နှင့် သက်ဆိုင်သော မဲစာရင်းများနှင့် ယှဉ်တွဲပြီး ရေးမှတ်ထား ရမည်။
- (င) ယင်းသို့ ဆန္ဒပြုပြီးသော ကြိုတင်ဆန္ဒမဲလက်မှတ်များပါရှိသော စာအိတ်များ ထည့်ထားသည့်မဲပုံးနှင့် လက်ခံဖြတ်ပိုင်းများကို ရပ်ကွက် သို့မဟုတ် ကျေးရွာအုပ်စု စည်ပင်သာယာရွေးကောက်ပွဲ ကော်မရှင်အဖွဲ့ခွဲ ဥက္ကဋ္ဌ သို့မဟုတ် အတွင်းရေးမှူး လက်မှတ်ရေးထိုးထားသည့် ပုံစံ (၁၃) လေးစောင်စီနှင့် အတူ သက်ဆိုင်ရာမဲရုံမှူးများထံသို့ ရွေးကောက်ပွဲကျင်းပသည့်နေ့တွင်

*** ထိုသို့ဆောင်ရွက်ရာတွင် လျှို့ဝှက်မဲပေးခြင်းစနစ်ကို အထူးဂရုပြုလေးစားလိုက်နာဆောင်ရွက်ရမည်။

မဲရုံမဖွင့်မီ ပေးပို့ရမည်။ ယင်းပုံစံ (၁၃) များတွင် မဲရုံမှူးကလက်မှတ်
ရေးထိုး၍ တစ်စောင်ကို မဲရုံမှူးကသိမ်းဆည်းထားပြီး တစ်စောင်ကို
မဲရုံတွင်ကပ်ထားရမည်။ ကျန်နှစ်စောင်ကို ရပ်ကွက် သို့မဟုတ်
ကျေးရွာအုပ်စု စည်ပင်သာယာရွေးကောက်ပွဲ ကော်မရှင်အဖွဲ့ခွဲသို့
ပြန်လည်ပေးအပ်သည့်အခါ ရပ်ကွက် သို့မဟုတ် ကျေးရွာအုပ်စု
စည်ပင်သာယာရွေးကောက်ပွဲ ကော်မရှင်အဖွဲ့ခွဲသည် တစ်စောင်ကို
လက်ခံအဖြစ် သိမ်းဆည်း ထားပြီး တစ်စောင်ကို မိမိ ရပ်ကွက်
သို့မဟုတ် ကျေးရွာအုပ်စု စည်ပင်သာယာရွေးကောက်ပွဲ ကော်မရှင်
အဖွဲ့ခွဲရုံး၌ ကပ်ထားရမည်။

အခန်း (၈) ။ ရွေးကောက်ပွဲနေ့၌ မဲဆန္ဒနယ်အတွင်းတွင်ရှိသော်လည်း မဲရုံသို့ ကိုယ်တိုင်လာရောက် ဆန္ဒမဲမပေးနိုင်သော မဲဆန္ဒရှင်များ ကြိုတင် ဆန္ဒမဲပေးခြင်း

၂၈။ ရွေးကောက်ပွဲနည်းဥပဒေ ၄၁ (ခ) (၁)၊ ၄၁ (ခ) (၂)၊ ၄၁ (ခ) (၃) နှင့် ၄၁ (ခ) (၄) အရ ရွေးကောက်ပွဲ ကျင်းပသော နေ့ရက်၌ မဲဆန္ဒနယ်အတွင်းတွင်ရှိသော်လည်း မဲရုံသို့ ကိုယ်တိုင်လာရောက် ဆန္ဒမဲမပေးနိုင်သော အောက်ဖော်ပြပါ မဲဆန္ဒရှင်များသည် ကြိုတင်ဆန္ဒမဲပေးခွင့်ရှိသည် -

- (က) အသက်အရွယ်ကြီးရင့်သူ၊ အနာကြီးရောဂါ စွဲကပ်နေသူ၊ နေအိမ်တွင် ရောဂါဝေဒနာ ပြင်းထန်စွာ ခံစားနေရသူနှင့် နေအိမ်တွင် မီးဖွားနေသူများ၊
- (ခ) မသန်စွမ်းသူများ၊
- (ဂ) အချုပ်ခံနေရသူများ၊
- (ဃ) ဆေးရုံသို့တက်ရောက်နေရသော အတွင်းလူနာများ။

၂၉။ အထက်အပိုဒ်ပါ ဆန္ဒမဲပေးပိုင်ခွင့်ရှိသူများ ကြိုတင်ဆန္ဒမဲပေးခြင်းကို သက်ဆိုင်ရာ ကိုယ်စားလှယ်လောင်း၊ ရွေးကောက်ပွဲကိုယ်စားလှယ်၊ မဲရုံကိုယ်စားလှယ်၊ အကူကိုယ်စားလှယ်နှင့် ရွေးကောက်ပွဲလေ့လာသူများ လိုက်ပါ ကြည့်ရှုနိုင်သည်။

၃၀။ အသက်အရွယ်ကြီးရင့်သူ၊ အနာကြီးရောဂါ စွဲကပ်နေသူ၊ နေအိမ်တွင် ရောဂါဝေဒနာ ပြင်းထန်စွာ ခံစားနေရသူနှင့် နေအိမ်တွင် မီးဖွားနေသူများနှင့် စပ်လျဉ်း၍ သက်ဆိုင်ရာ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲက ရွေးကောက်ပွဲ ကျင်းပမည့်နေ့မတိုင်မီ ကော်မရှင်က သတ်မှတ်သည့်ရက်အတွင်း မိမိအဖွဲ့ဝင်နှစ်ဦးကို

စေလွှတ်၍ သက်ဆိုင်ရာ မဲဆန္ဒရှင်များအား ရွေးကောက်မှုဆိုင်ရာအခွင့်အရေးအရ ဆန္ဒမဲပေးလိုကပေးနိုင်ကြောင်းနှင့် ဆန္ဒမဲပေးလိုက ဆန္ဒမဲပေးခြင်းမပြုဘဲ နေနိုင်ကြောင်းကို ရှင်းပြရမည်။ သက်ဆိုင်ရာမဲဆန္ဒရှင်က ဆန္ဒမဲပေးလိုကြောင်း ပြောပါက ကြိုတင်ဆန္ဒမဲလက်မှတ်ဖြင့် ဆန္ဒမဲပေးနိုင်ရန် စီစဉ်ဆောင်ရွက်ပေးရမည်။ ယင်းသို့ ဆန္ဒမဲပေးပိုင်ခွင့်ရှိသူ ကိုယ်တိုင် ကြိုတင်ဆန္ဒမဲလက်မှတ်တွင် ရေးသွင်းရန် အခက်အခဲရှိလျှင် မဲစာရင်းတွင်ပါရှိသော ယင်းပုဂ္ဂိုလ်၏ ဖခင်၊ မိခင်၊ ဇနီး၊ ခင်ပွန်း၊ သား၊ သမီး၊ ညီအစ်ကို မောင်နှမတစ်ဦးဦးက ဆန္ဒမဲပေးပိုင်ခွင့်ရှိသူ၏ ဆန္ဒအတိုင်း ယင်း၏ရှေ့မှောက်တွင် ရေးသွင်းရမည်။ ထိုသို့ ကူညီမည့်သူမရှိလျှင် စည်ပင်သာယာရေးကော်မရှင် အဖွဲ့ခွဲအဖွဲ့ဝင်တစ်ဦးဦးက ယင်းပုဂ္ဂိုလ်၏ ရှေ့မှောက်တွင် ယင်းပုဂ္ဂိုလ်က ညွှန်ကြား သည့် အတိုင်း ရေးသွင်းရမည်။

၃၁။ မသန်စွမ်းသူဖြစ်လျှင် အထက်အပိုဒ်ပါ (၃၀) နည်းလမ်းအတိုင်းဆောင်ရွက်ပြီး သက်ဆိုင်ရာမဲစာရင်း၌ပါရှိသော မဲဆန္ဒရှင်၏ ဖခင်၊ မိခင်၊ ဇနီး၊ ခင်ပွန်း၊ သား၊ သမီး၊ ညီအစ်ကိုမောင်နှမ အရင်းတစ်ဦးဦး သို့မဟုတ် မသန်စွမ်းသူ ကိုယ်တိုင်စိတ်ကြိုက်ရွေးချယ်သောသူတစ်ဦး၏ အကူအညီဖြင့် ဆန္ဒမဲပေးခြင်းကိုလည်း ခွင့်ပြုရမည်။

၃၂။ အချုပ်ခံနေရသူနှင့်ပတ်သက်လျှင် ရဲအချုပ်စခန်း သို့မဟုတ် အကျဉ်း စခန်း အကြီးအမှူးကို သက်ဆိုင်ရာ ရပ်ကွက် သို့မဟုတ် ကျေးရွာအုပ်စု စည်ပင်သာယာ ရွေးကောက်ပွဲ ကော်မရှင် အဖွဲ့ခွဲကဆက်သွယ်ပြီး အချုပ်ခံနေရသူများ ဆန္ဒမဲပေးနိုင်ရန် ရွေးကောက်ပွဲ ကျင်းပမည့်နေ့မတိုင်မီ ကော်မရှင်က သတ်မှတ်သည့်ရက်အတွင်း မိမိအဖွဲ့ဝင်နှစ်ဦးကိုစေလွှတ်၍ကြီးကြပ်ဆောင်ရွက်ပေးရမည်။ ရဲအချုပ်စခန်း သို့မဟုတ် အကျဉ်းစခန်းအကြီးအမှူးသည် ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲ၏ ကြီးကြပ်မှုဖြင့် လျှို့ဝှက်မဲပေးခြင်းအား စီမံဆောင်ရွက်ပေးရမည်။

၃၃။ ဆေးရုံသို့ တက်ရောက်နေရသော အတွင်းလူနာနှင့်ပတ်သက်လျှင် ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲသည် ဆေးရုံတာဝန်ခံနှင့်ဆက်သွယ်ပြီး ဆေးရုံတက်ရောက်နေရသော အတွင်းလူနာများ ဆန္ဒမဲပေးနိုင်ရန် ရွေးကောက်ပွဲ

ကျင်းပမည့်နေ့မတိုင်မီ ကော်မရှင်က သတ်မှတ်သည့်ရက်အတွင်း မိမိအဖွဲ့ဝင်နှစ်ဦးကို စေလွှတ်၍ ကြီးကြပ်ဆောင်ရွက်ပေးရမည်။ ဆေးရုံတာဝန်ခံသည် ရပ်ကွက် သို့မဟုတ် ကျေးရွာအုပ်စု စည်ပင်သာယာရွေးကောက်ပွဲ ကော်မရှင်အဖွဲ့ခွဲ၏ ကြီးကြပ်မှုဖြင့် လျှို့ဝှက်မဲပေးခြင်းအား စီမံဆောင်ရွက်ပေးရမည်။

၃၄။ ရပ်ကွက် သို့မဟုတ် ကျေးရွာအုပ်စု စည်ပင်သာယာရွေးကောက်ပွဲ ကော်မရှင် အဖွဲ့ခွဲ သည် အထက်အပိုင်း (၂၈) ပါမဲဆန္ဒရှင်များ ဆန္ဒမဲပေးခြင်း နှင့်စပ်လျဉ်း၍ -

- (က) အဆိုပါ မဲဆန္ဒရှင်များအတွက် ကြိုတင်ဆန္ဒမဲလက်မှတ်များ ထုတ်ပေးရာတွင် ကြိုတင်ဆန္ဒမဲလက်မှတ်၏ ကျောဘက်တွင် မိမိကော်မရှင်အဖွဲ့ခွဲ၏ တံဆိပ်ရိုက်နှိပ်ပြီး တာဝန်ခံ ထုတ်ပေးသူအမည်ဖော်ပြ၍ လက်မှတ်ရေးထိုး ထုတ်ပေးရမည်။
- (ခ) ဆန္ဒပြုပြီးသော ကြိုတင်ဆန္ဒမဲလက်မှတ်ပါစာအိတ်များထည့်သွင်းရန် မဲပုံးများကို ရပ်ကွက် သို့မဟုတ် ကျေးရွာအုပ်စု စည်ပင်သာယာရွေးကောက်ပွဲကော်မရှင်အဖွဲ့ခွဲ အဖွဲ့ဝင်များနှင့် မဲရုံ ကိုယ်စားလှယ် အပါအဝင် ရောက်ရှိနေသူများအား ပြသပြီး ချိပ်ပိတ်ရမည်။
- (ဂ) မဲဆန္ဒရှင်များ ဆန္ဒပြုပြီးသည့် ကြိုတင်ဆန္ဒမဲလက်မှတ်များပါရှိသည့် စာအိတ်များကို ချိတ်ပိတ်ထားသော မဲပုံးဖြင့် လုံခြုံစွာ ထိန်းသိမ်းရမည်။
- (ဃ) ယင်းသို့ ကြိုတင်ဆန္ဒမဲပေးသူများ၏ အမည်စာရင်းကို ယင်းတို့နှင့်သက်ဆိုင်သော မဲစာရင်းများနှင့် ယှဉ်တွဲပြီး ရေးမှတ်ထားရမည်။
- (င) ယင်းသို့ ဆန္ဒပြုပြီးသော ကြိုတင်ဆန္ဒမဲလက်မှတ်များ ပါရှိသော စာအိတ်များထည့်ထားသည့်မဲပုံးနှင့် လက်ခံဖြတ်ပိုင်းများကို ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲ ဥက္ကဋ္ဌ သို့မဟုတ် အတွင်းရေးမှူး လက်မှတ်ရေးထိုးထားသည့် ပုံစံ (၁၃) လေးစောင်စီနှင့်

အတူ သက်ဆိုင်ရာမဲရုံများထံသို့ ရွေးကောက်ပွဲကျင်းပသည့်နေ့တွင် မဲရုံမဖွင့်မီ ပေးပို့ရမည်။ ယင်းပုံစံ (၁၃) များတွင် မဲရုံကလက်မှတ် ရေးထိုး၍ တစ်စောင်ကို မဲရုံကသိမ်းဆည်းထားပြီး တစ်စောင်ကို မဲရုံတွင်ကပ်ထားရမည်။ ကျန်နှစ်စောင်ကို ရပ်ကွက် သို့မဟုတ် ကျေးရွာ အုပ်စု စည်ပင်သာယာရေးကော်မရှင်အဖွဲ့ခွဲသို့ ပြန်လည်ပေးအပ်သည့်အခါ ရပ်ကွက် သို့မဟုတ် ကျေးရွာအုပ်စု စည်ပင်သာယာရေးကော်မရှင်အဖွဲ့ခွဲသည် တစ်စောင်ကို လက်ခံအဖြစ် သိမ်းဆည်း ထားပြီး တစ်စောင်ကို မိမိ ရပ်ကွက် သို့မဟုတ် ကျေးရွာအုပ်စု စည်ပင်သာယာရေးကော်မရှင် အဖွဲ့ခွဲရုံး၌ ကပ်ထားရမည်။

အခန်း (၉) ။ မဲပေးရန်ပြင်ဆင်ခြင်း

၃၅။ မြို့နယ်ကော်မရှင်အဖွဲ့ခွဲသည် ရပ်ကွက် သို့မဟုတ် ကျေးရွာအုပ်စု စည်ပင်သာယာရွေးကောက်ပွဲ ကော်မရှင်အဖွဲ့ခွဲများက ပေးပို့သော အတည်ပြုပြီးသည့် မဲစာရင်း ပုံစံ (၁) နှစ်စုံကိုရရှိသည့်အခါ -

- (က) မဲစာရင်းကိုစိစစ်၍ မဲဆန္ဒနယ်အလိုက်စုစည်းရမည်။
- (ခ) မဲစာရင်းမိတ္တူ ၂ စုံ ထပ်မံပြုစု၍ ယင်းမဲစာရင်းများ၏ စာရွက်တိုင်းတွင် ရပ်ကွက် သို့မဟုတ် ကျေးရွာအုပ်စု စည်ပင်သာယာရွေးကောက်ပွဲ ကော်မရှင်အဖွဲ့ခွဲ ဥက္ကဋ္ဌနှင့် အတွင်းရေးမှူးတို့အား လက်မှတ်ရေးထိုး စေရမည်။
- (ဂ) ယင်းသို့ လက်မှတ်ရေးထိုးပြီးသည့်အခါ မဲစာရင်း ၁ စုံကို ယူထားပြီး ကျန် ၃ စုံကို သက်ဆိုင်ရာ ရပ်ကွက် သို့မဟုတ် ကျေးရွာအုပ်စု စည်ပင်သာယာရွေးကောက်ပွဲ ကော်မရှင်အဖွဲ့ခွဲသို့ ပေးပို့ရမည်။

၃၆။ ရပ်ကွက် သို့မဟုတ် ကျေးရွာအုပ်စု စည်ပင်သာယာရွေးကောက်ပွဲ ကော်မရှင် အဖွဲ့ခွဲသည် မြို့နယ် စည်ပင်သာယာရွေးကောက်ပွဲ ကော်မရှင်အဖွဲ့ခွဲထံမှ ရရှိသော မဲစာရင်း ၃ စုံ အနက် -

- (က) ၁ စုံကို ရွေးကောက်ပွဲကျင်းပသောနေ့၌ သက်ဆိုင်ရာမဲရုံတွင် ကြေညာရန်ဖြစ်သည်။
- (ခ) ၁ စုံကို ရွေးကောက်ပွဲကျင်းပသောနေ့၌ သက်ဆိုင်ရာ မဲရုံမှူးထံ ပေးအပ်ရမည်။

(ဂ) ၁စုံကိုရပ်ကွက်သို့မဟုတ်ကျေးရွာအုပ်စုစည်ပင်သာယာရေးကော်မရှင်
ကော်မရှင်အဖွဲ့ခွဲတွင် ထိန်းသိမ်းထားရမည်။

၃၇။ ရပ်ကွက် သို့မဟုတ် ကျေးရွာအုပ်စု တစ်ခုတွင် ဆန္ဒမဲပေးပိုင်ခွင့်ရှိသူဦးရေ
(၅၀၀) မှ (၂၀၀၀) အတွင်းရှိလျှင် မဲရုံတစ်ရုံ ဆောက်လုပ်ရန်ဖြစ်သည်။
မဲရုံဆောက်လုပ်ရာတွင် မသန်စွမ်းသူမဲဆန္ဒရှင်များပါဝင်သော မဲရုံများ၌ ယင်း
မသန်စွမ်းသူများ အဆင်ပြေချောမွေ့စွာ ဆန္ဒမဲပေးနိုင်ရေးအတွက် လိုအပ်သလို
စီမံဆောင်ရွက်ထားရမည်။ မဲရုံ တစ်ရုံနှင့် တစ်ရုံအကွာအဝေးကို ဆန္ဒမဲပေးခြင်း၊
လုံခြုံရေး မထိခိုက်စေခြင်းတို့အတွက် သင့်လျော်သလို သတ်မှတ်ရမည်။ မဲရုံပရိဝုဏ်ကို
သတ်မှတ်ကြေညာပေးရမည်။

၃၈။ ရပ်ကွက် သို့မဟုတ် ကျေးရွာအုပ်စုတိုင်းတွင် အနည်းဆုံး မဲရုံတစ်ရုံထား
ရှိရမည်။ သွားလာရေး ခက်ခဲသော ဒေသများရှိ ကျေးရွာများအတွက် လိုအပ်လျှင် မဲရုံများ
ကို ဖွင့်လှစ်ပေးရန် သက်ဆိုင်ရာ မြို့နယ်ကော်မရှင်အဖွဲ့ခွဲများက ခွင့်ပြုပေးရမည်။

၃၉။ ရပ်ကွက် သို့မဟုတ် ကျေးရွာအုပ်စု စည်ပင်သာယာရေးကော်မရှင်
ကော်မရှင်အဖွဲ့ခွဲများသည် မိမိတို့ ရပ်ကွက် သို့မဟုတ် ကျေးရွာအုပ်စုအလိုက်
ခွင့်ပြုချက်ရရှိသော မဲရုံများကို စီစဉ် ဆောက်လုပ်ရမည်။ မဲရုံများကို စာသင်ကျောင်း
များ၌လည်းကောင်း၊ အခြား သင့်လျော်သည့် အဆောက်အအုံများ၌ လည်းကောင်း
ဦးစားပေးဆောက်လုပ်ရမည်။ မဲရုံကို ဆန္ဒမဲပေးခွင့်ရှိသူဦးရေ (၅၀၀) မှ (၂၀၀၀) အထိ
ပူးတွဲပါပုံစံအတိုင်း ဆောက်လုပ်သွားရန်ဖြစ်သည်။ မဲပုံး၌ ဆန္ဒမဲလက်မှတ်ဝင်နိုင်ရုံသာ
အပေါက်ပြုလုပ် ထားခြင်း ရှိ မရှိ ကြိုတင်စစ်ဆေးထားပြီး အပေါက်ကျဉ်းလွန်းခြင်း၊
ကျယ်လွန်းခြင်းများရှိပါက ချက်ချင်း ပြုပြင်ပေးရမည်။

၄၀။ ရွေးကောက်ပွဲကျင်းပသည့်နေ့တွင် ဆန္ဒမဲပေးရန်လာရောက်သူများ
စိတ်ငြိငြင်စေရန် သို့မဟုတ် မဲရုံတွင် တာဝန်ကျသော မဲရုံမှူးနှင့် မဲရုံအဖွဲ့ဝင်များ
တာဝန်ဝတ္တရားဆောင်ရွက်ခြင်းကို အနှောင့်အယှက် ဖြစ်စေရန် မဲရုံအတွင်း၌
ဖြစ်စေ၊ မဲရုံမှကိုက် ၅၀၀ အတွင်း၌ဖြစ်စေ အသံချဲ့စက်အစရှိသော အသံကို

ကျယ်အောင်ပြုလုပ်သည့် ကိရိယာ တန်ဆာပလာများ အသုံးမပြုနိုင်ရန် တားမြစ်ရမည်။

၄၁။ ရွေးကောက်ပွဲနည်းဥပဒေ အခန်း (၁၉) ပါ ရွေးကောက်ပွဲဆိုင်ရာပြစ်မှုများ နှင့်စပ်လျဉ်း၍ သက်ဆိုင်ရာ မဲဆန္ဒနယ်တွင် ဆန္ဒမဲပေးပိုင်ခွင့်ရှိသူ တစ်ဦးဦးကဖြစ်စေ၊ ကိုယ်စားလှယ်လောင်း သို့မဟုတ် ရွေးကောက်ပွဲကိုယ်စားလှယ် တစ်ဦးဦးက ဖြစ်စေ၊ မဲဆန္ဒနယ်အတွက် တာဝန်ယူဆောင်ရွက်ရသော ကော်မရှင်အဖွဲ့ခွဲ သို့မဟုတ် မဲရုံအဖွဲ့ တစ်ခုခုတွင် ပါဝင်သော အဖွဲ့ဝင်တစ်ဦးဦးကဖြစ်စေ သက်သေအထောက်ထားခိုင်လုံစွာဖြင့် ရွေးကောက်ပွဲမကျင်းပမီသော် လည်းကောင်း၊ ရွေးကောက်ပွဲကျင်းပနေစဉ်သော်လည်းကောင်း၊ ရွေးကောက်ပွဲကျင်းပသောနေ့မှ ၁၅ ရက်အတွင်းသော် လည်းကောင်း ဥပဒေနှင့်အညီတိုင်တန်းလျှောက်ထားစေရမည်။

၄၂။ မဲဆန္ဒရှင်များ လွတ်လပ်လွယ်ကူစွာ လျှို့ဝှက်ဆန္ဒပြုနိုင်ရေးအတွက် မဲရုံများ ကိုရွေးကောက်ပွဲကျင်းပမည့်ရက်မတိုင်မီအောက်ပါအတိုင်းစီစဉ်ဆောင်ရွက်ထားရမည်

-

(က) မဲရုံအတွင်းတွင် အခန်းတစ်ခန်းတည်း၌ သက်ဆိုင်ရာ စည်ပင် သာယာရေးကော်မတီအဆင့်ဆင့်နေရာ အလိုက် သီးခြားမဲပုံး တစ်လုံးစီဖြင့် မဲထည့်နိုင်ရန် စီစဉ်ပေးရမည်၊ (လိုအပ်ပါက အသုံးပြုနိုင်ရန် စည်ပင်သာယာရေးကော်မတီအဆင့်ဆင့်နေရာအလို က် မဲပုံးအပိုများဆောင်ထားရန်)

(ခ) မဲစာရင်းစစ်ဆေးခြင်းနှင့် မဲလက်မှတ်ထုတ်ပေးခြင်းတို့ကို စည်ပင် သာယာရေး ကော်မတီအဆင့်ဆင့် နေရာတစ်ခုချင်းအလိုက် ဆောင်ရွက်ရန်ဖြစ်သည်။ (မဲဆန္ဒရှင်များပြားလွန်းပါက မဲပေးချိန်အမီ ပြီးစီးရန် စည်ပင်သာယာရေးကော်မတီအဆင့်ဆင့်နေရာအလိုက် အဆိုင်းခွဲ၍ ဆောင်ရွက်နိုင်သည်။)

(ဂ) မဲရုံအတွင်းရှိဆန္ဒပြုခန်းများကို နံရံဘက်သို့လှည့်၍ လူတစ်ဦးဝင်သာရုံ

အကွာအဝေးတွင်ထားရှိပြီး မဲဆန္ဒရှင်များ လျှို့ဝှက်ဆန္ဒပြုနိုင်ရန် စီစဉ်ပေးရမည်။ ဆန္ဒပြုခန်းများကို မဲဆန္ဒရှင်အရေအတွက်ပေါ် မူတည်၍ လုံလောက်စွာစီစဉ်ထားရှိရမည်။

မှတ်ချက်။ မသန်စွမ်းသူ မဲဆန္ဒရှင်များရှိသော မဲရုံဖြစ်ပါက မဲရုံဝင်ပေါက်နှင့် ဆန္ဒပြုခန်းကို ဘီးတပ် ကုလားထိုင် (ဝှီးချဲ့) ဝင်သာအောင် ဆောင်ရွက်ပေးရမည်။

(ဃ) မဲဆန္ဒရှင်များက ဆန္ဒပြုခန်းအတွင်း လျှို့ဝှက်ဆန္ဒပြုပြီးသည့်အခါ စည်ပင်သာယာရေးကော်မတီ အဆင့်ဆင့်နေရာအလိုက် သတ်မှတ်ထားသည့် မဲပုံးများအတွင်းသို့ သက်ဆိုင်ရာ မဲလက်မှတ်ကို ခေါက်၍ မဲထည့်စေရမည်။

၄၃။ ရပ်ကွက် သို့မဟုတ် ကျေးရွာအုပ်စု တစ်ခုတွင် သာမန်အားဖြင့် ဆန္ဒမဲ ပေးပိုင်ခွင့်ရှိသူဦးရေ (၅၀၀) မှ (၂၀၀၀) အထိ ရှိလျှင် မဲရုံတစ်ရုံထားရှိစေရန် သတ်မှတ်ထားပြီး မဲရုံတစ်ရုံတွင် သာမန်အားဖြင့် မဲရုံမှူး ၁ ဦး၊ ဒုတိယမဲရုံမှူး ၁ ဦး၊ မဲစာရင်းစစ်ဆေးသူ ၄ ဦး၊ ဆန္ဒမဲလက်မှတ်ထုတ်ပေးသူ ၄ ဦးနှင့် မဲရုံလုံခြုံရေး ၁ ဦး၊ မင်တို့မည့်အဖွဲ့ဝင် ၁ ဦး၊ စုစုပေါင်း (၁၂) ဦး သတ်မှတ်ထားသည်။ လိုအပ်လျှင် မဲစာရင်းစစ်ဆေးသူနှင့် မဲလက်မှတ်ထုတ်ပေးသူ အဆိုင်းများ တိုးချဲ့နိုင်သဖြင့် ထားရှိမည့်အဆိုင်းပေါ် မူတည်၍ မဲရုံအဖွဲ့ဝင်ဦးရေကို တိုးချဲ့ဖွဲ့စည်းသွားရမည်။

၄၄။ မြို့နယ်ကော်မရှင်အဖွဲ့ခွဲသည် မဲရုံများကို ကြီးကြပ်ကွပ်ကဲရန်အတွက် စည်ပင်သာယာရေးကော်မရှင် ကိုယ်စားလှယ်လောင်းနှင့် ဆွေမျိုးရင်းချာ တော်စပ် ခြင်း မရှိဘဲ ပါတီနိုင်ငံရေးကင်းရှင်းသည့် ခန့်ထားသင့် ခန့်ထားထိုက်သော အစိုးရ ကျောင်းဆရာ၊ ဆရာမများ ရှိပါက ယင်းတို့ကို မဲရုံမှူးများအဖြစ် ဦးစားပေး၍ ခန့်ထားရမည်။ ယင်းတို့မရှိလျှင် အခြားဝန်ထမ်းများကို မဲရုံမှူးများအဖြစ် ခန့်အပ်နိုင်သည်။ မဲရုံအဖွဲ့ဝင်များကိုဖြစ်နိုင်သရွေ့ ဝန်ထမ်းများအပြင် ယင်းမဲရုံစာရင်း တွင် ပါဝင်ပြီးဖြစ်သည့် အများပြည်သူ ယုံကြည်လေးစားခြင်းခံရသော မဲဆန္ဒရှင်

သို့မဟုတ် ယင်းမဲဆန္ဒနယ်မြေအတွင်းရှိ ဒေသခံပြည်သူများဖြင့် ကော်မရှင်က သတ်မှတ်ပေးသောဦးရေအတွင်း ဖွဲ့စည်းတာဝန်ပေးအပ်ရမည်။

၄၅။ မကျန်းမာသောကြောင့်လည်းကောင်း၊ မလွှဲမရှောင်သာသည့် တစ်စုံတစ်ရာ သော အကြောင်းကြောင့် လည်းကောင်း မဲရုံမှူးသည် ဆန္ဒမဲပေးသည့်နေ့တွင် တာဝန်မထမ်းဆောင်နိုင်ပါက ဒုတိယမဲရုံမှူးက မဲရုံမှူးတာဝန် ထမ်းဆောင်ရမည်။ ဒုတိယ မဲရုံမှူးပါပျက်ကွက်မှုရှိခဲ့သော် မဲရုံအဖွဲ့ကိုဖွဲ့စည်းစဉ်က သတ်မှတ်ထားသည့် ဦးစားပေးအစီအစဉ် အတိုင်း ဆင့်ကဲ ဆင့်ကဲ တာဝန်ထမ်းဆောင်ရမည်။ ထို့အတူ လိုအပ်နေသည့် မဲရုံအဖွဲ့ဝင်နေရာ အစားထိုးခန့်ထားရန် အတွက် သက်ဆိုင်ရာ မြို့နယ် စည်ပင်သာယာရွေးကောက်ပွဲ ကော်မရှင်အဖွဲ့ခွဲသို့အချိန်နှင့် တစ်ပြေးညီ တင်ပြဆောင်ရွက်ရမည်။

၄၆။ ရပ်ကွက် သို့မဟုတ် ကျေးရွာအုပ်စု စည်ပင်သာယာရွေးကောက်ပွဲ ကော်မရှင် အဖွဲ့ခွဲသည် မြို့နယ်ကော်မရှင်အဖွဲ့ခွဲထံမှ ရယူထားသည့် ဆန္ဒမဲလက်မှတ်များကို မဲရုံ မဖွင့်မီ မဲရုံမှူးများထံသို့ ရေတွက်ထုတ်ပေးရမည်။ ထိုသို့ ထုတ်ပေးရာတွင် -

(က) မဲလက်မှတ်များကို စာအုပ်အလိုက်ထုတ်ပေးရန်ဖြစ်သည်။ မဲလက်မှတ် စာအုပ် တစ်အုပ်လျှင် ရွက်ရေ ၅၀ စီ ပါရှိမည် ဖြစ်၍ မဲရုံတစ်ရုံတွင် ဆန္ဒမဲပေးပိုင်ခွင့်ရှိသူဦးရေ၃၀၀ရှိပါက ဆန္ဒမဲလက်မှတ် ၅၀စီပါရှိသော ဆန္ဒမဲလက်မှတ် စာအုပ်ခြောက်အုပ်ကို ထုတ်ပေးရမည်ဖြစ်သည်။ အစွန်းထွက်နေသော မဲဆန္ဒရှင်ဦးရေ အတွက် မဲလက်မှတ်များကို ရေတွက်ထုတ်ပေးရန်မဟုတ်ဘဲ စာအုပ်တစ်အုပ်ထုတ်ပေးရမည်။ (မဲဆန္ဒရှင်ဦးရေကို ၅၀ ဖြင့် စား၍ အကြွင်းရှိတိုင်း မဲစာအုပ်တစ်အုပ် ထပ်ဆောင်းထုတ်ပေးရန် ဖြစ်သည်။)

(ခ) ဆန္ဒမဲလက်မှတ်စာအုပ်များ ထုတ်ပေးသည့် စာရင်းကို ပုံစံ (၁၁-ခ) ဖြင့် မှတ်တမ်းတင်ပြီး သက်ဆိုင်ရာ မဲရုံမှူးများထံမှ လက်ခံရရှိကြောင်း လက်မှတ်များကို ရယူထားရမည်။

- (ဂ) မဲလက်မှတ်စာအုပ်၏ အဖုံးများတွင်လည်း အုပ်ရေအမှတ်စဉ်ကို ထင်ရှားစွာရေးမှတ်ပေးလိုက်ရမည်။

အခန်း (၁၀) ။ ထူးခြားသည့်အခြေအနေကြောင့်ဆန္ဒမဲပေးနိုင်ခြင်း

၄၇။ (က) ဆန္ဒမဲပေးရန် သတ်မှတ်ထားသောနေ့ရက်၌ သတ်မှတ်ထားသော နေရာတွင် သဘာဝဘေး အန္တရာယ်ကြောင့် လည်းကောင်း၊ လုံခြုံရေးအခြေအနေ အရလည်းကောင်း မဲဆန္ဒရှင်များ ဆန္ဒမဲပေးခြင်း မပြုနိုင်ပါက မဲရုံမှူးသည် သက်ဆိုင်ရာ ရပ်ကွက် သို့မဟုတ် ကျေးရွာအုပ်စု စည်ပင်သာယာရွေးကောက်ပွဲ ကော်မရှင် အဖွဲ့ခွဲမှတစ်ဆင့် မြို့နယ် စည်ပင်သာယာရွေးကောက်ပွဲ ကော်မရှင်အဖွဲ့ခွဲသို့ ချက်ချင်း အကြောင်းကြားရမည်။

(ခ) ဆန္ဒမဲပေးခိုက်တွင် ဆန္ဒမဲပေးခြင်းကို ရပ်ဆိုင်းရခြင်းဖြစ်လျှင် မဲရုံမှူးသည် မဲပုံးကို မိမိချိပ်တံဆိပ်ခပ်နှိပ်၍ ပိတ်ရမည်။ မဲရုံကိုယ်စားလှယ်များ၏ ချိပ်တံဆိပ် ခပ်နှိပ်ခြင်းကိုလည်း ခွင့်ပြု ရမည်။ ယင်းမဲပုံးကို မြို့နယ် စည်ပင်သာယာရွေးကောက်ပွဲ ကော်မရှင် အဖွဲ့ခွဲသို့ မဲရုံအလိုက် တာဝန်ယူရသည့် သက်ဆိုင်ရာ ရပ်ကွက် သို့မဟုတ် ကျေးရွာအုပ်စု စည်ပင်သာယာရွေးကောက်ပွဲ ကော်မရှင်အဖွဲ့ခွဲ အဖွဲ့ဝင်နှင့် မဲရုံကိုယ်စားလှယ် သို့မဟုတ် အကူ ကိုယ်စားလှယ်များအနက် လိုက်ပါနိုင်သူတို့နှင့်အတူ သယ်ဆောင် ရမည်။ မြို့နယ် စည်ပင်သာယာရွေးကောက်ပွဲ ကော်မရှင်အဖွဲ့ခွဲသို့ ရောက်ရှိသည့်အခါ မဲရုံမှူးသည် မြို့နယ် စည်ပင်သာယာရွေးကောက်ပွဲ ကော်မရှင်အဖွဲ့ခွဲနှင့် ဆန္ဒမဲရေတွက်သည့်နေရာတွင် ရောက်ရှိနေ သော ကိုယ်စားလှယ်လောင်းများ သို့မဟုတ် ယင်းတို့၏ ရွေးကောက်ပွဲ ကိုယ်စားလှယ်များနှင့် မဲရုံကိုယ်စားလှယ်များ သို့မဟုတ် အကူကိုယ်စားလှယ်များ ရှေ့မှောက်တွင် မဲပုံးကိုဖွင့်၍ ဆန္ဒမဲများ ကိုရေတွက်ရမည်။ ယင်းသို့ ရေတွက်ရရှိသော ဆန္ဒမဲအရေအတွက်ကို

ပုံစံ (၁၆)၊ ပုံစံ (၁၆-က)၊ ပုံစံ (၁၆-ခ) နှင့် ပုံစံ (၁၆-ဂ) တို့တွင် ရေးသွင်းပြီး ကိုယ်စားလှယ်လောင်း သို့မဟုတ် ယင်းတို့၏ ရွေးကောက်ပွဲ ကိုယ်စားလှယ်များနှင့် မဲရုံကိုယ်စားလှယ်များ သို့မဟုတ် အကူကိုယ်စားလှယ်များက မှန်ကန်ကြောင်း လက်မှတ် ရေးထိုးရမည်။ လက်မှတ်ရေးထိုးရန်ပျက်ကွက်ပါက ပျက်ကွက်သူ၏ တာဝန်သာဖြစ်စေရမည်။

(ဂ) အထက်အပိုဒ်ခွဲ (က) အရ ဆန္ဒမဲပေးခြင်းမပြုနိုင်သည့်အခါတွင် ဖြစ်စေ၊ အပိုဒ် (ခ) အရ ဆန္ဒမဲပေးခြင်းကို ရပ်ဆိုင်းရသည့်အခါတွင် ဖြစ်စေ သက်ဆိုင်ရာ မြို့နယ် စည်ပင်သာယာရေးကော်မရှင်ပွဲ ကော်မရှင်အဖွဲ့ခွဲသည် ဆန္ဒမဲပေးခြင်း မပြုနိုင်သည့် အကြောင်းရင်း၊ ရပ်ဆိုင်းရသည့်အကြောင်းရင်း၊ မည်သည့်နေ့ရက်တွင် ဆန္ဒမဲ ပေးခြင်းကို ကျင်းပပေးသင့်ကြောင်း၊ ယင်းသို့ ဆန္ဒမဲပေးခြင်းကို ဆက်လက်ပြီး ဆန္ဒမဲပေးစေရန် သို့မဟုတ် အသစ်တဖန် ဆန္ဒမဲ ပေးစေသင့်ကြောင်းကို စည်ပင်သာယာရေးကော်မရှင်ပွဲ ကော်မရှင်သို့ အစီရင်ခံရမည်။

(ဃ) စည်ပင်သာယာရေးကော်မရှင်ပွဲကော်မရှင်သည် အစီရင်ခံစာကို ရရှိသည့်အခါ ဆက်လက်ပြီး ဆန္ဒမဲပေးစေရန် သို့မဟုတ် အသစ်တဖန် ဆန္ဒမဲပေးစေရန် သို့မဟုတ် ဆန္ဒမဲပေးခြင်းကို ထပ်မံ မပြုလုပ်ရန် ညွှန်ကြားနိုင်သည်။

၄၈။ အထက်အပိုဒ် (ခ) အရ ဆန္ဒမဲပေးခိုက်တွင် ဆန္ဒမဲပေးခြင်းကို ရပ်ဆိုင်း ရခြင်းဖြစ်လျှင် -

(က) ကိုယ်စားလှယ်လောင်းအသီးသီးရရှိသည့် ဆန္ဒမဲအရေအတွက်ကို ပုံစံ (၁၆)၊ ပုံစံ (၁၆-က)၊ ပုံစံ (၁၆-ခ) နှင့် ပုံစံ (၁၆-ဂ) တို့တွင် ရေးသွင်းပြီး ကြေညာခြင်းမပြုဘဲ ဆိုင်းငံ့ထားရမည်။

(ခ) ဆန္ဒမဲပေးခြင်းကို ရပ်ဆိုင်းထားသော မဲရုံအတွက် ရွေးကောက်ပွဲကို ထပ်မံကျင်းပရန်မလိုဟု စည်ပင်သာယာရွေးကောက်ပွဲ ကော်မရှင်က ဆုံးဖြတ်ပါက ပုံစံ (၁၆)၊ ပုံစံ (၁၆-က)၊ ပုံစံ (၁၆-ခ) နှင့် ပုံစံ (၁၆-ဂ) တို့တွင် ရေးသွင်း ထားသည့် ဆန္ဒမဲများကို ကြေညာရမည်။

(ဂ) ဆန္ဒမဲပေးခြင်းကို ရပ်ဆိုင်းထားသော မဲရုံအတွက် ရွေးကောက်ပွဲကို ထပ်မံကျင်းပပေးရန် လိုအပ်သည်ဟု စည်ပင်သာယာရွေးကောက်ပွဲ ကော်မရှင်က ဆုံးဖြတ်ညွှန်ကြားပါက ပုံစံ (၁၆)၊ ပုံစံ (၁၆-က)၊ ပုံစံ (၁၆-ခ) နှင့် ပုံစံ (၁၆-ဂ) တို့တွင် ရေးသွင်းထားသော ဆန္ဒမဲများကို ကြေညာခြင်းမပြုသေးဘဲ ယင်းမဲရုံမှ ဆန္ဒမဲမပေးရသေးသူများအတွက် နောက်တစ်ကြိမ် ပြုလုပ်သည့် ရွေးကောက်ပွဲမှရရှိသည့် ဆန္ဒမဲများဖြင့် စုစည်းရေတွက်ပြီးမှ ကြေညာရမည်။

၄၉။ (က) ရွေးကောက်ပွဲကျင်းပရာတွင် မဲရုံရှိ မဲပုံးတစ်ခုခုကို မတရားသည့် နည်းဖြင့် ယူဆောင်သွားခြင်းခံရလျှင် သို့မဟုတ် မတော်တဆဖြစ်စေ၊ တမင်ဖြစ်စေ ပြုလုပ်ခြင်းဖြင့် ယင်းမဲပုံးအတွင်းရှိ ဆန္ဒမဲလက်မှတ်များ ချွတ်ယွင်းပျက်စီး ပျောက်ဆုံးလျှင် မဲရုံမှူးသည် ထိုမဲရုံ၏ ဆန္ဒမဲပေးခြင်း ပျက်ပြယ်သည်ဟု သတ်မှတ်ရမည်။

(ခ) အထက်အပိုဒ်ခွဲ (က) အရ မဲရုံတစ်ရုံ၌ ဆန္ဒမဲပေးခြင်းပျက်ပြယ်လျှင် ကိုယ်စားလှယ်လောင်း အသီးသီး၏ အခြား မဲရုံများမှရရှိသော ဆန္ဒမဲများကိုစုစည်းပြီး ကြေညာခြင်းမပြုသေးဘဲ သက်ဆိုင်ရာ မြို့နယ် စည်ပင်သာယာရွေးကောက်ပွဲကော်မရှင် အဖွဲ့ခွဲက မည်သည့်နေ့ရက် အချိန်တွင် မည်သည့်နေရာ၌ ထိုမဲရုံအတွက် ဆန္ဒမဲအသစ်ပေးခြင်းကို ပြုလုပ်မည် ဖြစ်ကြောင်း သတ်မှတ်ကြေညာရမည်။

(ဂ) အထက်အပိုဒ်ခွဲ (ခ) အရ အသစ်ထပ်မံကျင်းပသော ရွေးကောက်ပွဲ၌ အဆိုပါမဲရုံမှရရှိသည့် ဆန္ဒမဲများကို အခြားမဲရုံများမှရရှိပြီးသော

ဆန္ဒမဲများနှင့် စုစည်း၍ကြေညာရမည်။

- (ဃ) အထက်အပိုဒ်ခွဲ (က) အရ ဆန္ဒမဲပေးခြင်း ပျက်ပြယ်ခဲ့သော မဲရုံ၌ ရွေးကောက်ပွဲကျင်းပရန် အခြေအနေ မရှိသဖြင့် ရွေးကောက်ပွဲထပ်မံမပြုလုပ်ရန် စည်ပင်သာယာရေးကော်မရှင်က ဆုံးဖြတ်ပါက ယင်းမဲရုံ၏ ဆန္ဒမဲများကိုချန်လှပ်၍ အခြားမဲရုံများမှရရှိပြီးသော ဆန္ဒမဲများကိုသာ စုစည်း၍ကြေညာရမည်။

အခန်း(၁၁)။ရွေးကောက်ပွဲကျင်းပသည့်နေ့ရက်၌မဲရုံများကိုကြီးကြပ်ခြင်း

၅၀။ စည်ပင်သာယာရွေးကောက်ပွဲနေ့တွင် မဲဆန္ဒရှင်များ စိတ်အေးချမ်းသာစွာဖြင့် လွယ်ကူစွာ ဆန္ဒမဲပေးနိုင်ရေး၊ စည်းကမ်းတကျ ရှိစေရေး၊ မဲရုံလုံခြုံမှုရှိစေရေးတို့အတွက် ရပ်ကွက် သို့မဟုတ် ကျေးရွာအုပ်စု စည်ပင်သာယာရွေးကောက်ပွဲ ကော်မရှင် အဖွဲ့ခွဲများက မြန်မာနိုင်ငံ ရဲတပ်ဖွဲ့ဝင်များနှင့်လည်းကောင်း၊ ဒေသခံပုဂ္ဂိုလ်များဖြင့် လည်းကောင်း ပူးပေါင်းဆောင်ရွက်ရမည်။

၅၁။ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲ များသည် စည်ပင်သာယာရွေးကောက်ပွဲနေ့၌ မဲရုံထဲသို့ အောက်ပါ ပုဂ္ဂိုလ်များမှတစ်ပါး အခြား မည်သူမျှဝင်ရောက်ခြင်း မရှိစေရေးအတွက် မဲရုံမှူးများအား နှိုးဆော်ကြီးကြပ်ပေးရမည်

-

- (က) မဲရုံအဖွဲ့ဝင်များ၊
- (ခ) ဆန္ဒမဲပေးမည့်သူများ၊
- (ဂ) တာဝန်ကျရဲတပ်ဖွဲ့ဝင်များ သို့မဟုတ် ရပ်ကွက် သို့မဟုတ် ကျေးရွာ အုပ်စုကော်မရှင်အဖွဲ့ခွဲက လုံခြုံရေး တာဝန် ပေးအပ် ခံရသူများ၊
- (ဃ) ရွေးကောက်ပွဲ နည်းဥပဒေ ၆၁ (က) နှင့် ၆၁ (ခ) အရ ခွင့်ပြုထားသူများ၊
- (င) ကော်မရှင်နှင့် သက်ဆိုင်ရာ ကော်မရှင် အဖွဲ့ခွဲဝင်များ၊
- (စ) သက်ဆိုင်ရာ မဲဆန္ဒနယ်အတွက် ရွေးကောက်တင်မြှောက်ခံမည့် ကိုယ်စားလှယ်လောင်းများ၊ ယင်းတို့၏ ရွေးကောက်ပွဲ ကိုယ်စားလှယ် များ၊ မဲရုံကိုယ်စားလှယ်များနှင့် အကူကိုယ်စားလှယ်များ၊

မှတ်ချက်။ မဲရုံများတွင် မဲရုံကိုယ်စားလှယ်နှင့် အကူကိုယ်စားလှယ် နှစ်ဦးလုံး မဲရုံအတွင်းသို့ ဝင်ရောက်ပါက လျှို့ဝှက်မဲပေးစနစ်ကို ထိခိုက်နိုင်လျှင် ၎င်းတို့ နှစ်ဦးအနက် တစ်ဦးစီသာ အလှည့်ကျ ဝင်ရောက်စေရေး စီမံဆောင်ရွက်ရမည်။

(ဆ) ကော်မရှင်က ခွင့်ပြုထားသည့် ရွေးကောက်ပွဲလေ့လာသူများ။

၅၂။ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲများသည် ရွေးကောက်ပွဲ နေ့၌ မဲရုံများကို အောက်ပါအတိုင်း ကြီးကြပ်ပေးရမည် -

- (က) မဲဆန္ဒရှင်များ (မသန်စွမ်းသူများအပါအဝင်) လွယ်ကူလွတ်လပ်စွာ လျှို့ဝှက်ဆန္ဒမဲ ပေးနိုင်ရေးအတွက် ဆောင်ရွက်ရန်၊
- (ခ) မဲရုံမှူးနှင့် မဲရုံအဖွဲ့ဝင်များသည် သတ်မှတ်ပေးထားသည့် တာဝန်နှင့် လုပ်ပိုင်ခွင့်များနှင့်အညီ ဆောင်ရွက်ရန်၊
- (ဂ) မဲပုံး၌ ဆန္ဒမဲလက်မှတ်ဝင်နိုင်ရုံသာ အပေါက်ပြုလုပ်ထားခြင်းရှိ မရှိ အပေါက်ကျဉ်းလွန်းခြင်း/ ကျယ်လွန်းခြင်း ရှိ မရှိ စစ်ဆေးရန်၊
- (ဃ) မဲရုံသုံးပစ္စည်းများ ပြည့်စုံလုံလောက်မှု ရှိ မရှိ စစ်ဆေးရန်၊
- (င) သက်ဆိုင်ရာ မဲရုံအသီးသီးသို့ ကိုယ်တိုင်လာရောက် ဆန္ဒမဲပေးသော မဲဆန္ဒရှင်များကိုသာ ဆန္ဒမဲ လက်မှတ်ထုတ်ပေးမှု ရှိ မရှိ စိစစ်ရန်၊
- (စ) သူတစ်ပါးအယောင်ဆောင်၍ဆန္ဒမဲပေးခြင်း ရှိ မရှိ စိစစ်ရန်၊
- (ဆ) ဆန္ဒမဲပေးသည့်နေ့တွင် ဆန္ဒမဲပေးရန်လာရောက်သူများ စိတ်ငြိမ်ငြင်စေရန် သို့မဟုတ် မဲရုံတွင် တာဝန်ကျသော မဲရုံမှူးနှင့် မဲရုံအဖွဲ့ဝင်များတာဝန်အရ ဆောင်ရွက်ခြင်းကို အနှောင့်အယှက်ဖြစ်စေရန် မဲရုံအတွင်း၌ဖြစ်စေ၊ မဲရုံမှ ကိုက် ၅၀၀ အတွင်း၌ဖြစ်စေ

အသံချဲ့စက် အစရှိသော အသံကိုကျယ်အောင် ပြုလုပ်သည့် ကိရိယာတန်ဆာပလာကို အသုံးပြုခြင်း၊ အော်ဟစ်ခြင်းအစရှိသော စည်းကမ်းမဲ့သည့် အပြုအမူများတွေ့ရှိပါက စည်ပင်သာယာ ရွေးကောက်ပွဲရွေးကောက်ပွဲနည်းဥပဒေအရအရေးယူဆောင်ရွက်ရန်။

၅၃။ ရွေးကောက်ပွဲကျင်းပသည့်နေ့ရက်၌ ဆန္ဒမဲပေးရန် နံနက် ၆ နာရီမှ ညနေ ၄ နာရီအထိ မဲရုံကို ဖွင့်လှစ်ထားရှိရမည်။ သို့ရာတွင် ညနေ ၄ နာရီမတိုင်မီ ဆန္ဒမဲပေးခွင့်ရှိသူအားလုံး ဆန္ဒမဲပေးပြီးပါက မဲရုံကိုပိတ်ရမည်။

၅၄။ မဲရုံမှူးသည် ဆန္ဒမဲပေးရန် သတ်မှတ်ထားသော အချိန် စေ့ရောက်သောအခါ သာမန်အားဖြင့်မဲရုံကိုပိတ်ရမည်။ သို့ရာတွင် မဲရုံမပိတ်မီ မဲရုံပရိဝုဏ်အတွင်း၌ ဆန္ဒမဲပေးရန် ရောက်ရှိနေသော ဆန္ဒမဲမပေးရသေးသည့်သူများ ရှိ မရှိ စိစစ်၍ ရှိပါက စာရင်းကောက်ယူပြီးလျှင် ထိုသူများအား ဆန္ဒမဲပေးချိန် ကျော်လွန်ပြီးဖြစ်စေကာမူ ဆန္ဒမဲပေးခွင့်ပြုရမည်။

အခန်း (၁၂) ။ ဆန္ဒမဲရေတွက်ခြင်း

၅၅။ ဆန္ဒမဲရေတွက်ခြင်းနှင့်စပ်လျဉ်း၍ အောက်အပိုဒ် ၅၆ နှင့် ၅၇ ပါ မဲရုံမှူး၏ လုပ်ငန်းတာဝန်များကို ထမ်းဆောင်ရာ တွင် ရပ်ကွက်နှင့် ကျေးရွာအုပ်စု စည်ပင်သာယာရေးကော်မရှင်အဖွဲ့ခွဲသည် ဥပဒေနှင့်အညီ ကြီးကြပ်ပေးရန် တာဝန်ရှိသည်။

၅၆။ ရွေးကောက်ပွဲနေ့၌ ဆန္ဒမဲပေးခြင်းပြီးဆုံးလျှင် ပြီးဆုံးခြင်း မဲရုံမှူးသည် အောက်ပါအတိုင်း ဆောင်ရွက်ရမည် -

(က) အသုံးမပြုဘဲ ကျန်နေသော ဆန္ဒမဲလက်မှတ်များကို မဲရုံမှူးက မဲရုံတွင်ပင် မဲရုံအဖွဲ့ဝင်များ၊ အများပြည်သူများ၊ မဲရုံကိုယ်စားလှယ်များ ရှေ့မှောက်၌ ရေတွက်ပြီးနောက် ပုံစံ (၁၅) ဖြင့် ၃ စောင်ပြုစုရမည်။ ယင်းပုံစံများတွင် မှန်ကန်ကြောင်း မဲရုံမှူး၊ မဲရုံအဖွဲ့ဝင်များနှင့် မဲရုံကိုယ်စားလှယ်များက လက်မှတ်ရေးထိုး ၍ ပုံစံ ၁ စောင်ကို မြို့နယ်ကော်မရှင်အဖွဲ့ခွဲသို့လည်းကောင်း၊ ကျန် ၁ စောင်ကို ရပ်ကွက်သို့မဟုတ် ကျေးရွာအုပ်စု ကော်မရှင်အဖွဲ့ခွဲသို့လည်းကောင်း ပေးပို့ရမည်။ ၁ စောင်ကို မဲရုံမှူး၏ လက်ဝယ်တွင် ထိန်းသိမ်းထားရမည်။

(ခ) မဲရုံမှူးသည် ဆန္ဒမဲရေတွက်ခြင်းကို ကိုယ်တိုင်ဖြစ်စေ၊ ယင်းကတာဝန်ပေးအပ်ထားသော မဲရုံအဖွဲ့ဝင်ကဖြစ်စေ၊ မဲရုံတွင်ပင် မဲရုံအဖွဲ့ဝင်များ၊ အသိသက်သေများ၊ အများပြည်သူများ၊ မဲရုံကိုယ်စားလှယ်များရှေ့မှောက်၌ ဆန္ဒပြုပြီးသော ဆန္ဒမဲလက်မှတ်နှင့် နည်းဥပဒေ ၄၁ (ဆ) အရ လက်ခံရရှိထားသော ကြိုတင်ဆန္ဒမဲလက်မှတ်များကို ဆက်လက်ရေတွက်ရမည်။ ယင်းသို့ရေတွက်ရာ၌ နည်းဥပဒေ ၄၁ (ဆ)

အရ မိမိလက်ခံထားရှိသော ကြိုတင်ဆန္ဒမဲပုံးမှ ကြိုတင်ဆန္ဒမဲများကို ဦးစွာရေတွက်ရမည်။ ယင်းမဲပုံးကိုမဖွင့်မီ မဲရုံကိုယ်စားလှယ်များနှင့် လေ့လာသူများအား ချိပ်ပိတ်ထားသည့် အခြေအနေအတိုင်းရှိ ကြောင်းပြသရမည်။ ထိုသို့ဆန္ဒမဲလက်မှတ်များ ရေတွက်ခြင်းကို ရွေးကောက်ပွဲလေ့လာသူများကိုပါ လေ့လာခွင့်ပြုရမည်။ ဆန္ဒမဲ လက်မှတ်များ ရေတွက်ပြီးနောက် ကော်မရှင်က ညွှန်ကြားသည့် အတိုင်း စာရင်းများကိုပြုစုရမည်။

၅၇။ မဲရုံမှူးသည် ဆန္ဒမဲရေတွက်ခြင်းနှင့်စပ်လျဉ်း၍ အောက်ပါအတိုင်း ဆောင်ရွက် ရမည် -

- (က) ဆန္ဒမဲရေတွက်ရာနေရာတွင် ရောက်ရှိနေသည့် ရွေးကောက်ပွဲ နည်းဥပဒေ ၇၀ ပါ သက်သေ အနည်းဆုံး ၅ ဦး၏ အမည်စာရင်းကို သတ်မှတ်ပုံစံ၏ ကျောဘက်တွင် ရေးမှတ်ထားရမည်။
- (ခ) ထုတ်ပေးသည့်ဆန္ဒမဲလက်မှတ်နှင့် မဲပုံးအတွင်းမှရရှိသည့် ဆန္ဒမဲ လက်မှတ်အရေအတွက်သည် ကိုက်ညီမှု ရှိ မရှိကို စစ်ဆေးရမည်။ ကိုက်ညီမှုမရှိပါက မှတ်တမ်းတင်၍ သက်ဆိုင်ရာကော်မရှင်အဖွဲ့ခွဲသို့ တင်ပြရမည်။ သို့ရာတွင် ဆန္ဒမဲရေတွက်ခြင်းကိုမူ ဆက်လက် ဆောင်ရွက်ရမည်။
- (ဂ) ဆန္ဒမဲလက်မှတ်များကို ရေတွက်ရာတွင် ဆန္ဒမဲလက်မှတ် တစ်စောင် ချင်းစီအား မဲရုံအဖွဲ့ဝင်များ၊ သက်သေများ၊ မဲရုံကိုယ်စားလှယ်များ ကိုပြသ၍ ရေတွက်ရမည်။ အောက်ပါဆန္ဒမဲလက်မှတ်မျိုးကို ပယ်ရမည် -
 - (၁) ကော်မရှင်ကအတည်ပြုထားသော အမှတ်အသားမပါ သည့် ဆန္ဒမဲလက်မှတ်၊

- (၂) မဲရုံမှူးလက်မှတ်မပါသည့် ဆန္ဒမဲလက်မှတ်၊
 - (၃) ကိုယ်စားလှယ်လောင်းတစ်ဦးထက်ပို၍ ဆန္ဒပြုထားသည့် ဆန္ဒမဲလက်မှတ်၊
 - (၄) ဆန္ဒပြုထားခြင်းမရှိသော ဆန္ဒမဲလက်မှတ်၊
 - (၅) ဆန္ဒပြုထားခြင်းမှာ မသေချာ မထင်ရှားသော ဆန္ဒမဲလက်မှတ်၊
 - (၆) ဆန္ဒမဲလက်မှတ်အတုဖြစ်သည်ဟု မဲရုံမှူးကဆုံးဖြတ်သည့် ဆန္ဒမဲ လက်မှတ်၊
 - (၇) ဆန္ဒမဲပေးသူကို သိရှိနိုင်အောင် အမှတ်အသားပြုထားသည့် ဆန္ဒမဲလက်မှတ်၊
 - (၈) ဆုတ်ဖြုတ်ထားသည့် ဆန္ဒမဲလက်မှတ်၊
 - (၉) စည်ပင်သာယာရေးကော်မရှင်က ပယ်မဲအဖြစ် သတ်မှတ်ရန် ထုတ်ပြန်ထားသော ဆန္ဒမဲလက်မှတ်များ။
- (ဃ) ကြိုတင်ဆန္ဒမဲလက်မှတ်ကို ရေတွက်ရာတွင် ကြိုတင်ဆန္ဒမဲလက်မှတ် တစ်စောင်ချင်းစီအား မဲရုံအဖွဲ့ဝင်များ၊ သက်သေများ၊ မဲရုံ ကိုယ်စားလှယ်များကိုပြသ၍ ရေတွက်ရမည်။ အောက်ပါ ကြိုတင်ဆန္ဒမဲ လက်မှတ်မျိုးကို ပယ်ရမည် -
- (၁) ကော်မရှင်ကအတည်ပြုထားသော အမှတ်အသားမပါသည့် ကြိုတင်ဆန္ဒမဲလက်မှတ်၊
 - (၂) ကော်မရှင်အဖွဲ့ခွဲ၏တံဆိပ်မပါရှိသောကြိုတင်ဆန္ဒမဲလက်မှတ်၊
 - (၃) တာဝန်ခံထုတ်ပေးသူ၏ အမည်နှင့်လက်မှတ်မပါသည့် ကြိုတင်

ဆန္ဒမဲလက်မှတ်၊

- (၄) ကိုယ်စားလှယ်လောင်း တစ်ဦးထက်ပို၍ ဆန္ဒပြုထားသည့် ကြိုတင်ဆန္ဒမဲလက်မှတ်၊
 - (၅) ဆန္ဒပြုထားခြင်းမရှိသော ကြိုတင်ဆန္ဒမဲလက်မှတ်၊
 - (၆) ဆန္ဒပြုထားခြင်းမှာ မသေချာ မထင်ရှားသော ကြိုတင်ဆန္ဒမဲလက်မှတ်၊
 - (၇) ကြိုတင်ဆန္ဒမဲလက်မှတ်အတုဖြစ်သည်ဟု ကော်မရှင်၊ ကော်မရှင်အဖွဲ့ခွဲ သို့မဟုတ် မဲရုံမှူးက ဆုံးဖြတ်သည့် ကြိုတင်ဆန္ဒမဲလက်မှတ်၊
 - (၈) ဆန္ဒမဲပေးသူကိုသိရှိနိုင်အောင် အမှတ်အသားပြုထားသည့် ကြိုတင်ဆန္ဒမဲလက်မှတ်၊
 - (၉) ဆုတ်ဖြုတ်ထားသည့် ကြိုတင်ဆန္ဒမဲလက်မှတ်၊
 - (၁၀) ကော်မရှင်ကပယ်မဲအဖြစ်သတ်မှတ်ရန် ထုတ်ပြန်ထားသော ဆန္ဒမဲလက်မှတ်များ။
- (င) မဲပုံးထဲမှထုတ်ယူရရှိသည့် ဆန္ဒပြုပြီးသော ဆန္ဒမဲလက်မှတ်များနှင့် နည်းဥပဒေ ၄၁ (ဆ) အရ ကြိုတင်ဆန္ဒမဲလက်မှတ်များကို ရေတွက်ပြီးနောက် အောက်ပါအတိုင်း စာရင်းရေးသွင်းရမည် -
- (၁) ရန်ကုန်မြို့တော်စည်ပင်သာယာရေးကော်မတီဝင် ကိုယ်စား လှယ်လောင်း အသီးသီးအတွက် ရရှိသောဆန္ဒမဲ အရေ အတွက်ကို ကိုယ်စားလှယ်လောင်း တစ်ဦးစီ၏ အမည်အလိုက် သီးခြားခွဲ၍ ပုံစံ (၁၆) ဖြင့် ခြောက်စောင် ပြုစုရမည်။

- (၂) မြို့နယ်စည်ပင်သာယာရေးကော်မတီဥက္ကဋ္ဌ၊ အဖွဲ့ဝင် (၁)၊ အဖွဲ့ဝင်(၂) ကိုယ်စားလှယ်လောင်း အသီးသီး အတွက် ရရှိသော ဆန္ဒမဲအရေအတွက်ကို ကိုယ်စားလှယ်လောင်းတစ်ဦးစီ၏ အမည်အလိုက်သီးခြားခွဲ၍ ပုံစံ (၁၆-က)၊ ပုံစံ (၁၆-ခ) နှင့် ပုံစံ (၁၆-ဂ) တို့ဖြင့် ၆ စောင်စီ ပြုစုရမည်။
- (၃) ယင်းပုံစံများတွင် မှန်ကန်ကြောင်း မဲရုံမှူး၊ မဲရုံအဖွဲ့ဝင်များ၊ မဲရုံကိုယ်စားလှယ်များနှင့် အနည်းဆုံးသက်သေ ၄ ဦးက လက်မှတ်ရေးထိုး၍ ပုံစံ ၁ စောင်ကို စည်ပင်သာယာရေးကော်မရှင်သို့လည်းကောင်း၊ ၁ စောင်ကို မြို့နယ်စည်ပင်သာယာရေးကော်မရှင် အဖွဲ့ခွဲသို့လည်းကောင်း၊ ၂ စောင်ကို ရပ်ကွက် သို့မဟုတ် ကျေးရွာအုပ်စု စည်ပင်သာယာရေးကော်မရှင် ကော်မရှင်အဖွဲ့ခွဲသို့လည်းကောင်း ပေးပို့ရမည်။ ၁ စောင်ကို မိမိ၏ လက်ဝယ်တွင် ထိန်းသိမ်းထားပြီး ကျန် ၁ စောင်ကို မိမိ၏ မဲရုံတွင် ကပ်ထားရမည်။ လက်မှတ်ရေးထိုးရန် ပျက်ကွက်ပါက ပျက်ကွက်သူ၏တာဝန်သာ ဖြစ်စေရမည်။ ရပ်ကွက် သို့မဟုတ် ကျေးရွာအုပ်စု စည်ပင်သာယာရေးကော်မရှင် ကော်မရှင်အဖွဲ့ခွဲသည် လက်ခံရရှိသည့် ၂ စောင်အနက် ၁ စောင်ကို လက်ခံအဖြစ်ထားရှိပြီး ၁ စောင်ကို သက်ဆိုင်ရာ ရပ်ကွက် သို့မဟုတ် ကျေးရွာအုပ်စု စည်ပင်သာယာရေးကော်မရှင် ကော်မရှင်အဖွဲ့ခွဲရုံးတွင် ကပ်ထားရမည်။
- (စ) မဲရုံမှူးကပယ်သည့် ဆန္ဒမဲလက်မှတ်များနှင့် ကြိုတင်ဆန္ဒမဲလက်မှတ်များကို ဆန္ဒမဲရေတွက်ရာတွင် ကိုယ်စားလှယ်လောင်းများ၊ ယင်းတို့၏ ရွေးကောက်ပွဲ ကိုယ်စားလှယ်များ၊ မဲရုံကိုယ်စားလှယ်များ သို့မဟုတ် အကူကိုယ်စားလှယ်များအား ကြည့်ရှုရန် အခွင့်အရေးပေးရမည်။

ပယ်သည့်အကြောင်းကို ပုံစံ (၁၇)၊ ပုံစံ (၁၇-က)၊ ပုံစံ (၁၇-ခ) နှင့် ပုံစံ (၁၇-ဂ) တို့ဖြင့် မှတ်တမ်းတင်၍ မဲရုံမှူးက လက်မှတ်ရေးထိုးထားရမည်။

(ဆ) မဲပုံးထဲမှထုတ်ယူရရှိသော ဆန္ဒမဲလက်မှတ်များနှင့် နည်းဥပဒေ ၄၁၊ နည်းဥပဒေခွဲ(ဆ) အရ လက်ခံရရှိထားသော ကြိုတင်ဆန္ဒမဲလက်မှတ်များအားလုံးကို ရေတွက်ပြီးစီးသည့်အခါ မဲရုံမှူးသည် ကိုယ်စားလှယ်လောင်း တစ်ဦးချင်းစီရရှိသည့် ဆန္ဒမဲလက်မှတ်များနှင့် ကြိုတင်ဆန္ဒမဲလက်မှတ်များကို သီးခြားအိတ်များတွင်ထည့်ကာ လုံခြုံအောင်ပိတ်ပြီး ချိပ်တံဆိပ်ရိုက်နှိပ်ရမည်။ ယင်းမဲရုံမှ မဲရုံကိုယ်စားလှယ် သို့မဟုတ် အကူကိုယ်စားလှယ်များအားလည်း ချိပ် တံဆိပ်ရိုက်နှိပ်ခွင့်ပေးရမည်။ ယင်းအိတ်အသီးသီးပေါ်တွင် ကိုယ်စားလှယ်လောင်း၏ အမည်၊ မဲဆန္ဒနယ်အမည်၊ ရပ်ကွက် သို့မဟုတ် ကျေးရွာအုပ်စုအမည်နှင့် မဲရုံအမှတ် တို့ကို ထင်ရှားစွာ ရေးမှတ်ရမည်။ ပယ်မဲအားလုံးကို အိတ်တစ်အိတ်တွင်ထည့်ကာ လုံခြုံအောင်ပိတ်ပြီး ချိပ်တံဆိပ်ရိုက်နှိပ်ရမည်။ ယင်းအိတ်အား မဲရုံကိုယ်စားလှယ် သို့မဟုတ် အကူကိုယ်စားလှယ်များကိုလည်း ချိပ် တံဆိပ်ရိုက်နှိပ်ခွင့်ပေးရမည်။ ယင်းအိတ်ပေါ်တွင် မဲဆန္ဒနယ်အမည်၊ ရပ်ကွက် သို့မဟုတ် ကျေးရွာအုပ်စု အမည်နှင့် မဲရုံအမှတ်တို့ကို ထင်ရှားစွာရေးမှတ်ရမည်။ ထို့နောက် အထက်ဖော်ပြပါ အိတ်များ အားလုံးကို အထုပ်တစ်ထုပ် ပြုလုပ်ရမည်။

(ဇ) မဲရုံပိတ်ချိန်တွင် မဲရုံမှူးသည် အောက်ပါတို့ကို အထုပ်တစ်ထုပ်စီ ထုပ်ပြီးလျှင် မိမိ၏ချိပ်တံဆိပ် ရိုက်နှိပ်ရမည်။ အထုပ်ပေါ်တွင် အထုပ်အတွင်းရှိ ပစ္စည်းအမျိုးအမည်၊ ရပ်ကွက် သို့မဟုတ် ကျေးရွာအုပ်စုအမည်နှင့် မဲရုံအမှတ်တို့ကို ရေးသားရမည်။ ကိုယ်စားလှယ်လောင်းများ၏ မဲရုံကိုယ်စားလှယ် သို့မဟုတ်

အကူကိုယ်စားလှယ်များအားလည်း မိမိတို့၏ ချိပ်တံဆိပ်ကို ရိုက်နှိပ်လိုက ရိုက်နှိပ်ခွင့်ပြုပြီး ယင်းအထုပ်များကို အထုပ်ကြီး တစ်ထုပ်ပြုလုပ်ရမည်-

(၁) မသုံးဘဲကျန်နေသော ဆန္ဒမဲလက်မှတ်များ၊ လက်ခံဖြတ်ပိုင်းများနှင့် သတ်မှတ်ပုံစံ၊

(၂) မဲရုံတွင် အသုံးပြုသော မဲစာရင်း၊

(၃) ကြိုတင်ဆန္ဒမဲလက်မှတ် လက်ခံဖြတ်ပိုင်းများ၊

(၄) ပယ်မဲပုံစံများ။

(ဈ) အထက်အပိုဒ်ခွဲ (ဆ) နှင့် (ဇ) တို့တွင် ဖော်ပြထားသော အထုပ်များကို အိတ်ကြီးတစ်လုံးတွင် ထည့်သွင်းကာ မဲရုံမှူးက ချိပ်တံဆိပ်ရိုက်နှိပ်ရမည်။ မဲရုံကိုယ်စားလှယ်များနှင့် အကူ ကိုယ်စားလှယ်များအားလည်း ချိပ်တံဆိပ်ရိုက်နှိပ်လိုက ရိုက်နှိပ် ခွင့်ပြုရမည်။ ထို့နောက် ယင်းအိတ်ကြီးကို ပုံစံ (၁၆)၊ ပုံစံ (၁၆-က)၊ ပုံစံ (၁၆-ခ) နှင့် ပုံစံ (၁၆-ဂ) တို့နှင့်အတူ မြို့နယ် စည်ပင်သာယာရေးကော်မရှင် ကော်မရှင်အဖွဲ့ခွဲသို့ အမြန်ဆုံး ပေးပို့ရမည်။ ထိုအိတ်ကြီးပေါ်တွင်ပေးပို့သော မဲရုံအမှတ်၊ ရပ်ကွက် သို့မဟုတ် ကျေးရွာအုပ်စု အမည်တို့ကို ဖော်ပြရမည်။

(ည) မဲရုံမှူးသည် အထက်အပိုဒ်ခွဲ (ဈ) ပါ အိတ်ကြီးကို မြို့နယ်ကော်မရှင် အဖွဲ့ခွဲသို့ ချက်ချင်းပေးပို့ရမည်။ သဘာဝဘေးအန္တရာယ်ကြောင့် လည်းကောင်း၊ လုံခြုံရေးအခြေအနေအရလည်းကောင်း ထိုသို့ပေးပို့ နိုင်ခြင်းမရှိပါက သက်ဆိုင်ရာ ရပ်ကွက် သို့မဟုတ် ကျေးရွာအုပ်စု စည်ပင်သာယာရေးကော်မရှင် ကော်မရှင်အဖွဲ့ခွဲသို့ အပ်နှံရမည်။ ရပ်ကွက် သို့မဟုတ် ကျေးရွာအုပ်စု စည်ပင်သာယာရေးကော်မရှင်

ကော်မရှင်အဖွဲ့ခွဲသည် မဲရုံမှူးနှင့်အတူ ယင်းဆန္ဒမဲစာရင်းပုံစံများနှင့် အိတ်ကြီးတို့ကို မြို့နယ် စည်ပင်သာယာရွေးကောက်ပွဲ ကော်မရှင် အဖွဲ့ခွဲ သို့ ဆောလျင်စွာ ပေးပို့ရမည်။

အခန်း (၁၃) ။ အထွေထွေ

၅၈။ စည်ပင်သာယာရေးကော်မရှင်အဖွဲ့ခွဲ အဆင့်ဆင့်အပါအဝင် ရွေးကောက်ပွဲနှင့် သက်ဆိုင်သည့် တာဝန်ဝတ္တရားများကို ထမ်းဆောင်သော ပုဂ္ဂိုလ်များသည် အောက်ပါအချက်များကို လိုက်နာဆောင်ရွက်ရမည် -

- (က) ရွေးကောက်ပွဲနှင့် သက်ဆိုင်သော စာရင်းဇယားများနှင့် မှတ်တမ်းများကို တိကျစွာ ပြုစုထိန်းသိမ်းခြင်း၊
- (ခ) လျှို့ဝှက်ဆန္ဒမဲပေးခြင်းကို ကူညီစောင့်ရှောက်ခြင်း၊
- (ဂ) စည်ပင်သာယာရေးကော်မရှင်မရှင်က ထုတ်ပြန်ခွင့်ပြုသော စာရင်းအချက်အလက်များမှတစ်ပါး အခြားကိစ္စများနှင့် စပ်လျဉ်း၍ ပေါက်ကြားခြင်းမရှိစေရန် စောင့်ထိန်းခြင်း၊
- (ဃ) ရွေးကောက်ပွဲတွင် ကိုယ်စားလှယ်လောင်းတစ်ဦးဦးအတွက် မှန်မှန် ကန်ကန် ဆောင်ရွက်ခြင်း၊ မည်သည့်ကိုယ်စားလှယ်လောင်း အတွက် မျှ မဲမဆွယ်ရခြင်း၊ ဘက်မလိုက်ရခြင်း၊
- (င) လွတ်လပ်၍တရားမျှတသော ရွေးကောက်ပွဲကို အောင်မြင်စွာ ကျင်းပ နိုင်ရေးအတွက် လိုအပ်သလို ဆောင်ရွက်နိုင်ခြင်း၊
- (စ) မိမိ၏ တာဝန်၊ သိက္ခာနှင့်အညီ ပြောဆိုနေထိုင်ကျင့်ကြံခြင်း၊
- (ဆ) ရန်ကုန်မြို့တော်စည်ပင်သာယာရေးဥပဒေ၊ ရွေးကောက်တင်မြှောက် ခြင်းဆိုင်ရာ နည်းဥပဒေများ၊ လုပ်ထုံးလုပ်နည်းများ၊ ညွှန်ကြားချက်များ ကို တိကျမှန်ကန်စွာ လိုက်နာဆောင်ရွက်ခြင်း။

၅၉။ ရပ်ကွက် သို့မဟုတ် ကျေးရွာအုပ်စု စည်ပင်သာယာရွေးကောက်ပွဲ ကော်မရှင်အဖွဲ့ခွဲသည် မိမိတို့ ရပ်ကွက် သို့မဟုတ် ကျေးရွာအုပ်စု အသီးသီး၏ ထူးခြားချက်များ၊ အခြားလိုအပ်ချက်များရှိပါက မြို့နယ် စည်ပင်သာယာရွေးကောက်ပွဲ ကော်မရှင်အဖွဲ့ခွဲထံသို့ တင်ပြပြီး ဖြည့်စွက်ဆောင်ရွက်သွားကြရန် ဖြစ်သည်။

၆၀။ ရပ်ကွက် သို့မဟုတ် ကျေးရွာအုပ်စု စည်ပင်သာယာရွေးကောက်ပွဲ ကော်မရှင်အဖွဲ့ခွဲသည် ရွေးကောက်ပွဲပြီးဆုံးသွားပါက မဲစာရင်းများအပါအဝင် ရပ်ကွက် သို့မဟုတ် ကျေးရွာအုပ်စု၏ ရွေးကောက်ပွဲမှတ်တမ်းများ၊ ကိုယ်စားလှယ် လောင်းများ၏အမည်နှင့် ရရှိသည့် ဆန္ဒမဲအရေအတွက်၊ ကုန်ကျစရိတ်စာရင်းများနှင့် အခြားစာရွက်စာတမ်းများကို ထိန်းသိမ်းနိုင်ရန်အတွက် စည်ပင်သာယာရွေးကောက်ပွဲ ကော်မရှင် ထံသို့ ပေးပို့ရမည်။

ရန်ကုန်မြို့တော်စည်ပင်သာယာရွေးကောက်ပွဲကော်မရှင်

